

مرض اور علاج

احادیث کی روشنی میں



www.KitaboSunnat.com



0321-4609092

امام عبدمنیبؑ

بِسْمِ اللّٰهِ الرَّحْمٰنِ الرَّحِیْمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com

بِسْمِ اللَّهِ الرَّحْمَنِ الرَّحِيمِ

مرض

اور

علاج

امم عبدینیب

www.KitaboSunnat.com

مشرع علم و حکمت

کامران پارک زینتہ کالونی نزد منصورہ ملتان روڈ لاہور

0321-4609092



مرضا اور علاج

اہتمام _____ محمد عبدالمنیب

قیمت _____ 50-

برائے رابطہ: حافظ مستغفر الرحمن فون: 0321-4213089

☆ دارالکتب الفیئۃ
اقراء سنٹر غزنی سٹریٹ اردو بازار لاہور
Ph.: 042-37361505-37008768
Cell: 0333-4334804

☆ اسلام آباد مکان نمبر 264 گلی نمبر 90 سیکٹر 8/4-ii اسلام آباد۔
فون: 0300-5148847

البلاغ

لوگر اوڈن لینڈ مارک پلازہ جیل روڈ لاہور

شالیمار سنٹر F-8 مرکز اسلام آباد
051-2281420, 0300-5205050

042-35717842-3, 0300-8880450

عدنان پلازہ، سوال روڈ G-10 مرکز اسلام آباد
051-2224146-7, 0300-5205060

6GL نیولبرٹی ٹاور بالمقابل ٹین ماڈل ٹاؤن لنک روڈ لاہور

042-35942233, 35942277, 0300-6112240

فہرست

26	سنا منگی اور سنوت	5	طب سے مراد
28	چھپنے لگوانا	6	صحت کس لیے؟
32	گائے کا دودھ	8	بیماری کے ساتھ دوا کی تخلیق
34	☆ نبی ﷺ کی تجویز کردہ دوائیں	10	طیبیب
34	بخار کا علاج	13	شافی مطلق کون؟
	بخار جہنم کی آگ سے	14	دوا کرنے کا حکم
36	نجات کا باعث	15	بیماری میں صبر اور اس کا اجر
36	بخار میں تلینہ یا حیس	18	تندرستی ہزار نعمت ہے
37	آدھے سر کا درد	19	عافیت کی دعا کرنا
38	آنکھ کی بیماریوں کے لیے	20	☆ خصوصی شفا کی حامل اشیاء
39	بینائی تیز کرنے کے لیے	20	شہد
41	گلے پڑنا یا کوا لٹکنا	23	زمزم
41	پسلی کا درد	24	کلونجی

59	حرام جانوروں کا استعمال دوا میں	42	اسہال یعنی دست آنا
59	حرام کا استعمال مجبوری میں	43	عرق النساء کا علاج
60	داغنا	43	تسکین دل کے لیے
64	☆ پرہیز	43	نقاہت کا علاج
68	مصلح چیز کا استعمال	45	دبلا پن دوز کرنے کے لیے
69	بیماری میں عبادات کی تخفیف	46	زخم سے بہتا ہوا خون بند کرنے کے لیے
69	جسم کو ہلاک کرنے کی ممانعت	47	زخم اور پھوڑے کا علاج
			زہر اور جادو کے اثرات سے بچاؤ کے لیے
		50	
		51	زخم آنے یا کانٹا چبھنے کا علاج
		53	☆ متعدی امراض
		55	طاعون
		58	☆ حرام چیزوں سے علاج

طب سے مراد

طب سے مراد جسمانی اور ذہنی بیماریوں کا علاج کرنا ہے۔ یہ جسم انسانی کی ساخت، تشریح، اعضا کے افعال و وظائف، مزاج کی کیفیت، صحت اور تندرستی کے ذرائع، مثلاً نباتات و معدنیات، آب و ہوا وغیرہ سے تفصیلی بحث کرتا ہے۔

طب ایک شریف و لطیف فن ہے جو پہلے انسان کے ساتھ ہی معرض وجود میں آ گیا تھا۔ اللہ تعالیٰ نے سب سے پہلے انسان آدم علیہ السلام کو حلال و حرام کی تمیز بتا کر طبِ روحانی کے ساتھ ساتھ طبِ جسمانی کا علم بھی بتا دیا، کیوں کہ حلال غذا اور حلال کمائی سے جسم تندرست رہتا ہے، اگر کبھی بیماری آ بھی جائے تو وہ بیماری صحت ہی کا کام کرتی ہے کیوں کہ ایسی بیماری جس میں صبر و شکر کیا جائے، روزِ قیامت یا تو بلندی درجات کا سبب بنے گی یا کفارہ سینات کا باعث۔ گویا حلال غذا سے جو صحت حاصل ہوگی، وہ آخرت کی زندگی کی صحت و سلامتی کی بھی ضامن ہے۔

اس کے برعکس حرام غذا اور حرام کمائی سے جسم اور روح کو مہلک اور خبیث بیماریاں گھسن کی طرح چمٹ جاتی ہیں اور ان بیماریوں کے ناسور جہنم میں بھی پیپ اور کچ لہو بن کر مستقل جسم سے رستے رہیں گے۔ جب کہ جہنم کی آگ اس پر مستزاد ہوگی۔

صحت کس لیے؟

اللہ تعالیٰ نے انسان کو عبادت کے لیے پیدا کیا۔ عبادت صحت مند روح اور تندرست جسم کے ساتھ ہی کی جاسکتی ہے لہذا ضروری ہے کہ انسان صحت مند رہنے اور صحت مندی کی طرف لے جانے والے ذرائع سے واقف ہو۔

عبادت کے لیے دو چیزیں ضروری ہیں: ① قلب کی یک سوئی تاکہ اللہ تعالیٰ کی ذات پر روح مرتکز کی جاسکے اگر جسم تندرست نہ ہو تو دل کا مرتکز ہونا محال ہے۔

② جسم میں نشاط اور چستی تاکہ نماز کے وقت سخت گرمی یا سخت سردی کی پروا کیے بغیر مسجد کی طرف جاسکیں۔ جہاد میں شامل ہونے کے لیے جسم کی ناسازی یا کمزوری کا کوئی عذر رکاوٹ نہ بن سکے۔ حقوق العباد کے لیے بدن سرگرم عمل رہے۔ رزق حلال کمانے کے لیے ہر قسم کی محنت اور مشقت برداشت کرنا ممکن ہو۔ مرد و عورت پر اللہ تعالیٰ نے جو ذمہ داریاں معاشرتی حوالے سے عائد کی ہیں انہیں انجام دینے کے لیے اعضائے بدنی چاق و چوبند رہیں۔

سیدنا عبداللہ بن عمرو رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”جب آدمی مریض کی تیمارداری کے لیے آئے تو ان الفاظ میں دعا کرے:

اللَّهُمَّ اشْفِ عَبْدَكَ يَنْكَالَكَ عَدُوًّا أَوْ يَمْشِي إِلَى صَلَوةٍ
(أَوْ جَنَازَةً)

اے اللہ! اپنے بندے کو شفا دے، تاکہ تیرے دشمن کا مقابلہ کرے یا تیری رضامندی کی خاطر نماز کے لیے جائے (ایک روایت میں ہے کہ نماز جنازہ کی طرف جائے)۔“ (ابوداؤد: ۳۱۰۷-احمد: ۱۷۲/۲-حاکم: ۱/۳۳۳-ابن حبان: ۲۹۷۴)

عبادت کے لیے صحت اور عقل دونوں اہم ہیں۔ اللہ تعالیٰ نے اسی لیے مضر صحت اور مضر عقل چیزوں کو حرام اور خبیث قرار دے کر مسلمان کے لیے ان کا استعمال ممنوع قرار دے دیا۔

چنانچہ شراب اور دیگر نشہ آور اشیاء عقل کو ڈھانپ لیتی ہیں لہذا انہیں حرام قرار دیا۔ جوا، تصویر سازی، لہو و لعب وغیرہ رب کریم سے غافل کر دیتے ہیں لہذا ان کو بھی حرام قرار دے دیا۔

بعض نباتات یا اکثر جانوروں کا گوشت انسانی صحت اور عقل کے لیے انتہائی مضر ہے مثلاً تمباکو، کوکین، حشیش، بھنگ، درندوں کا گوشت اور حشرات الارض وغیرہ۔ (تفصیل کے لیے دیکھیے: تمباکو ایک نشہ مطبوعہ مشربہ علم و حکمت)

بعض چیزیں زہریلی ہیں مثلاً سنکھیا لہذا ان کا استعمال بھی حرام قرار پایا۔ لیکن جن نباتات اور حیوانی گوشت، انڈے وغیرہ کو انسانی جسم استعمال کر کے غذائی ضرورت کو پورا کر سکتا ہے ان کا استعمال جائز قرار دیا۔

بیماری کے ساتھ دوا کی تخلیق

اللہ تعالیٰ اس کائنات کی ہر چیز کا خالق ہے۔ اس نے تمام چیزوں میں خیر اور شر دونوں پہلو رکھ دیے۔ وہ اپنی حکمت کے تحت کبھی کسی چیز سے خیر کو ظاہر کرتا ہے اور کبھی کسی چیز سے شر کو ظاہر کرتا ہے۔ بعض اوقات انسانی نظر میں کوئی چیز شر ہوتی ہے لیکن کچھ عرصے بعد پتا چلتا ہے کہ وہ چیز شر نہیں خیر تھی۔ کیوں کہ اس کے نتائج دیر سے سامنے آتے ہیں۔

اللہ نے بعض چیزیں جو انسانی استعمال اور اختیار میں دی ہیں ان کے خیر اور شر کا استعمال انسان کے فعل و اختیار میں بھی رکھا ہے مثلاً آگ سے اکثر لوگ خیر یعنی نفع کا کام لیتے ہیں لیکن بعض لوگ اسے شر و فساد کے لیے بھی استعمال کرتے ہیں۔

اسی طرح اللہ تعالیٰ نے انسانی مزاج کے لیے مختلف چیزوں کے اثرات مختلف رکھے ہیں۔ گو ہر چیز کا اپنا اثر ایک ہی ہے۔ مثلاً ایک شخص کا مزاج سرد ہے اسے گرم چیز فائدہ دیتی ہے لیکن ایک شخص گرم مزاج کا ہے تو اسے گرم چیز نقصان پہنچاتی ہے۔

مختلف چیزوں کے کھانے سے یا آب و ہوا کی تبدیلی سے انسانی جسم کی صحت بعض اوقات خراب ہو جاتی ہے۔ اللہ تعالیٰ نے جڑی بوٹیوں اور دیگر مختلف چیزوں

میں یہ خواص رکھے ہیں کہ وہ اس خرابی صحت کو درست کر کے شفا یاب کر سکیں لیکن یہ تبھی ممکن ہوتا ہے جب کہ طبیب کی تشخیص درست ہو۔ رسول اللہ ﷺ نے فرمایا:

”اللہ تعالیٰ نے جو مرض پیدا کیا اس کی شفا بھی نازل کی۔“ (بخاری: ۵۶۷۸)

صحیح مسلم میں ہے کہ ہر مرض کی دوا ہے جب کسی مرض کی دوا اس کے مطابق ہو جاتی ہے تو اللہ کے حکم سے شفا ہو جاتی ہے۔ (مسلم: ۲۲۰۴)

رسول اللہ ﷺ کا ایک ارشاد یوں بیان کیا گیا ہے:

”اللہ تعالیٰ نے ایسی کوئی بیماری نہیں بنائی جس کی دوا نہ پیدا کی ہو سوائے ایک بیماری کے اور وہ بڑھا پا ہے۔“ (ابوداؤد: ۳۸۵۵)

طیب

وہ محترم شخص ہے جو اللہ تعالیٰ کی پیدا کردہ نباتات، معدنیات اور مائع و گیس چیزوں کے خواص جاننے اور انہیں مختلف شکلوں میں کیمیائی عمل کے ذریعے تبدیل کر کے انہیں انسانی جسم کے لیے مفید و کارآمد بنانے کے کھوج میں لگا رہتا ہے۔ اللہ تعالیٰ نے دنیا میں جتنے بھی انبیاء و رسل بھیجے وہ طیب روحانی تھے اور طیب جسمانی بھی۔ طب کی تمام مبادیات انہی محترم و مقدس ہستیوں سے دنیا میں متعارف ہوئیں۔

انبیائے کرام نے فطرت سے قریب رہ کر نباتات اور حیوانی غذاؤں کو سادہ اور فطری حالت میں استعمال کیا اور اپنے اصحاب کو بھی اسی روش پر ڈالا۔ غذا میں تکلیف اور تکلف اٹھا کر اسے پکانے بنانے اور کھانے کا اہتمام اہل دنیا کا شیوہ رہا ہے۔ انبیائے کرام کی بعثت کا مقصد گمراہ انسانوں کو راہ راست پر لانا تھا، اس لیے انہوں نے تمام فنون کی مبادیات کا وہ علم تو دیا جس کا تعلق راہ راست سے تھا لیکن اس کی تشریحات اور تفصیلات سے انہوں نے صرف نظر کیا، چنانچہ انبیاء کے پیرو کاروں نے انبیاء کے ہی عطا کردہ اصول و مبادی کی روشنی میں ان فنون پر تحقیق کی اور انہیں دنیا بھر کے لوگوں کے لیے کارآمد بنا کر عام کر دیا۔

لیکن یہ بھی حقیقت ہے کہ جو بد بخت انسان انبیاء کے منکر تھے یا دائرہ عبدیت ہی سے خارج ہو گئے انہوں نے ان فنون میں حرام کی جی کھول کر آمیزش کی اور شیطان کی پیروی کرتے ہوئے لوگوں کو ان فنون کے ذریعے سے حرام میں پھنسانے کے لیے سرگرم رہے اور آج بھی ہیں۔

اپنے آپ کو طبیب کہلوانے اور طبیب کے طور پر پیش کرنے کے لیے یہ ضروری ہے کہ فن طب میں ضروری مہارت حاصل کی جائے ورنہ یہ علمی دھوکہ بھی ہے اور عوام کی جان سے کھیلنے کا مذموم گناہ بھی۔ عبداللہ بن عمرو رضی اللہ عنہما سے روایت ہے کہ رسول اللہ ﷺ نے فرمایا:

مَنْ تَطَيَّبَ وَلَمْ يُعْلَمْ مِنْهُ طَبُّ قَبْلُ ذَلِكَ فَهُوَ ضَامِنٌ.

”جو شخص علاج کرنے حالانکہ اس سے پہلے وہ طبیب کے طور پر معروف نہ ہو تو وہ ذمہ دار ہے۔“ (ابن ماجہ: ۳۴۶۶۔ حسن عند الالبانی۔ السلسلة الاحادیث الصحیحة: ۶۳۵)

لہذا اگر طب سے نابلد اور مہارت حاصل کیے بغیر کسی نے علاج کیا اور اس کی وجہ سے مریض کو جانی نقصان پہنچ گیا تو وہ طبیب اس مریض کی ہلاکت کا ذمہ دار قرار پائے گا۔

ایک طبیب کے لیے یہ ضروری ہے کہ وہ مندرجہ ذیل صلاحیتوں سے بہرہ مند ہو۔

☆ بیماری کی نوعیت جاننے کی سوجھ بوجھ

☆ بیماری کا سبب معلوم کرنا

www.KitaboSunnat.com

مرض اور علاج احادیث کی روشنی میں

- ☆ مریض کی قوتِ مدافعت معلوم کرنا
- ☆ مریض کی طبعی حالت جاننا کہ وہ گرم مزاج ہے یا خشک یا تریا سرد مزاج
- ☆ دوا تجویز کرتے وقت موسم کا لحاظ رکھنا
- ☆ علاقے کی آب و ہوا کا خیال رکھنا
- ☆ دوا کی قوت اور تاثیر کا علم ہونا
- ☆ دوائے مضر اثرات سے واقف ہونا
- ☆ حلال دوا سے علاج کرنا



شافی مطلق کون

دنیا کی تمام چیزوں کو وجود، تاثیر اور ان تاثیرات کا علم سب اللہ ہی کا عطا کردہ ہے لہذا رسول اللہ ﷺ کے فرمان کے مطابق جب دو امراض کے مطابق ہوتی اور اللہ کا حکم ہو تو شفا بھی ہو جاتی ہے اور اگر اس کا حکم نہ ہو تو شفا نہیں ہوتی۔ یہی وجہ ہے کہ ایک ہی دوا ایک ہی قسم کے مریضوں کو دی جاتی ہے لیکن یہ کبھی نہیں ہوا کہ ہر مریض اس دوا سے صحت یاب ہوا ہو۔

در اصل شافی مطلق اللہ تبارک و تعالیٰ ہی کی ذات ہے۔ اسی لیے ابراہیم علیہ السلام نے اپنے رب کی پہچان کرواتے ہوئے فرمایا:

وَإِذَا مَرِضْتُ فَهُوَ يَشْفِينِ. (الشعرا: ۸۰)

”جب میں بیمار ہو جاتا ہوں تو وہ ہی مجھے شفا عطا کرتا ہے۔“

وہ حدیث جس میں ایک لڑکے کا ذکر ہے کہ اسے جادوگر کے پاس جادو سیکھنے کے لیے بادشاہ بھیجا کرتا تھا لیکن وہ بچہ راستے میں راہب کے پاس بیٹھتا اور اس سے توحید کے متعلق پوچھتا تھا۔ جب اسی لڑکے کی دعا سے نابینا وزیر بیٹھا ہو گیا تو اس نے بادشاہ کے پوچھنے پر کہا:

میں کسی کو شفا نہیں دیتا شفا تو اللہ ہی دیتا ہے۔ (صحیح مسلم: ۳۰۰۵)

دوا کرنے کا حکم

اسامہ بن شریک رضی اللہ عنہ کہتے ہیں کہ میں نبی صلی اللہ علیہ وسلم کی خدمت میں پہنچا۔ صحابہ آپ صلی اللہ علیہ وسلم کی مجلس میں ایسے بیٹھے تھے جیسے پرندے سروں پر بیٹھے ہوں۔ میں نے سلام کیا اور بیٹھ گیا۔ ادھر ادھر سے کچھ بدوی لوگ آئے۔ انہوں نے سوال کیا: کیا ہم دوا کریں؟ آپ صلی اللہ علیہ وسلم نے فرمایا:

تداووا فان الله تعالى لم يضع داء الا وضع له دواء غير داء

واحد: الهمرم

”دوا کیا کرو، بے شک اللہ نے کوئی بیماری پیدا نہیں کی مگر اس کی دوا بھی پیدا کی ہے۔ سوائے ایک بیماری کے یعنی بڑھاپا۔“ (ابوداؤد، کتاب الطب: ۳۸۵۵۔ احمد:

۲۷۸/۴۔ النسائی سنن الکبریٰ: ۷۵۵۳۔ ابن ماجہ: ۳۳۳۶)

اس فرمانِ نبوی صلی اللہ علیہ وسلم سے پتا چلتا ہے کہ کسی بیماری کی صورت میں دوا کرنا توکل کے خلاف نہیں بلکہ اللہ کی عطا کردہ صحت حاصل کرنے کے ذرائع میں سے ایک ذریعہ ہے۔ جس طرح بھوک لگی ہو تو اس کا علاج کھانا کھانا ہے اسی طرح جب طبیعت ناساز ہو تو دوا کرنا جسم کی ضرورت ہے۔ گویا دوا کھانے ہی کی طرح انسانی جسم کی ایک ضرورت ہے۔

بیماری میں صبر اور اس کا اجر

عبداللہ بن مسعود رضی اللہ عنہ سے روایت ہے کہ میں رسول اللہ صلی اللہ علیہ وسلم کی خدمت میں اس حال میں آیا کہ آپ کو شدید بخار تھا۔ میں نے عرض کیا: یا رسول اللہ! آپ کو سخت بخار ہے، اس لیے کہ آپ کو دوہرا اجر ملتا ہے۔ آپ صلی اللہ علیہ وسلم نے فرمایا: ”جس مسلمان کو کوئی تکلیف پہنچے، اللہ اس کی وجہ سے اس کے گناہ ایسے جھاڑ دیتا ہے جیسے درخت کے پتے جھڑ جاتے ہیں۔“

(بخاری، کتاب الرضی: ۵۶۷۷-۵۶۷۸-۵۶۷۹-۵۶۸۰-۵۶۸۱)

ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

مَنْ يُرِدِ اللَّهُ بِهِ خَيْرًا يُصِيبْ مِنْهُ

”جس شخص کو اللہ بھلائی پہنچانا چاہتا ہے (آخرت میں اس کے لیے بڑے

درجے رکھنے کے لیے) اس پر مصیبت ڈال دیتا ہے۔“ (بخاری، کتاب الرضی: ۵۶۳۵)

عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا:

مَا مِنْ مُصِيبَةٍ تُصِيبُ الْمُسْلِمَ إِلَّا كَفَّرَ اللَّهُ بِهَا عَنْهُ حَتَّى الشُّوْكَةِ

يُشَاكُّهَا. (بخاری، کتاب الرضی: ۵۶۳۰)

”مسلمان پر جب کوئی مصیبت آتی ہے تو اس کی وجہ سے اللہ اس کے گناہ مٹا

دیتا ہے یہاں تک کہ ایک کا نسا بھی جو اس کے بدن میں چُھبے۔“

عطا بن ابی رباح بیان کرتے ہیں کہ مجھ سے سیدنا عبداللہ بن عباس رضی اللہ عنہما نے کہا: کیا میں تمہیں ایک جنتی عورت نہ دکھاؤں؟ میں نے کہا: ضرور۔ فرمایا: یہ سیاہ فام عورت رسول اللہ ﷺ کی خدمت میں حاضر ہوئی اور عرض کیا: یا رسول اللہ! مجھے مرگی کا دورہ ہوتا ہے اللہ سے دعا کیجیے۔ آپ نے فرمایا: اگر تیری مرضی ہو تو صبر کر تجھے جنت ملے گی اور اگر تو چاہے تو میں دعا کروں، اللہ تجھے صحت دے گا، اس نے کہا، میں صبر کرتی ہوں، مگر میرا ستر کھل جاتا ہے۔ دعا کیجیے (کہ دورے کے وقت) میرا ستر نہ کھلا کرے۔ آپ ﷺ نے اس کے لیے دعا کر دی۔ (مسلم، کتاب البر والصلة والآداب)

اس حدیث سے یہ پتا چلتا ہے کہ ایک مسلمان کو جتنی بھی اذیت، مصیبت اور کوئی آفت یا نقصان لاحق ہوتا ہے اس پر اس کا اجر لکھا جاتا ہے اور اس کے گناہ مٹا دیے جاتے ہیں بشرطیکہ وہ اس مصیبت پر ایسا صبر کرے جیسا صبر کرنے کا حق ہے۔ مصیبت یا اذیت کی بہت سی صورتیں ہیں: مثلاً

☆ قریبی عزیزوں کا اپنے سامنے اس دنیا سے چلے جانا

☆ کسی قریبی عزیز کا مہلک اور معذور بنا دینے والی بیماری میں مبتلا ہو جانا

☆ مالی خسارہ ہو جانا

☆ فصل تباہ ہو جانا

☆ گھریا کسی دیگر اثاثے کو آگ لگ جانا

مرض اور علاج احادیث کی روشنی میں

- ☆ جانوروں کا مرجانا
 - ☆ کاروبار میں گھانا ہو جانا
 - ☆ اولاد نہ ہونا
 - ☆ خود کسی مہلک یا طویل بیماری میں مبتلا ہو جانا
 - ☆ راہِ حق میں دشمن کے ساتھ مقابلہ پیش آنا
 - ☆ رشتہ داروں کا حسن سلوک کے باوجود تنگ کرنا یا برا بھلا کہنا
 - ☆ پڑوسیوں کے ہاتھوں کوئی تکلیف پہنچنا
 - ☆ اولاد کا نافرمان ہونا
 - ☆ اچانک کوئی حادثہ ہو جانا
 - ☆ دین پر عمل کرنے کی وجہ سے مزاحمت پیش آنا
 - ☆ کوئی چیز گم ہو جانا
 - ☆ کوئی چیز رکھ کر بھول جانا
- رسول اللہ ﷺ نے فرمایا:

”صبر وہ ہے جو صدے کی پہلی چوٹ پر کیا جائے۔“ (بخاری: ۷۱۵۴، ۱۲۵۲)

لہذا جب کسی مصیبت یا نقصان کی خبر پہنچے یا اذیت سے جسم اور دل دوچار ہو، اس وقت اپنے آپ کو اور اپنی زبان کو اللہ تعالیٰ کی رضا پر راضی رہنے پر آمادہ کر لینے کا نام صبر ہے۔

بعض لوگ زبان سے تو کہتے ہیں کہ ہم صبر کرتے ہیں اور ہم راضی برضا ہیں

لیکن ان کی حرکات اور باتیں ان کے اس گمان کی نفی کر رہی ہوتی ہیں۔ مثلاً:
 مصیبت کے وقت کپڑے پھاڑنا، بین کرنا، چیخنا چلانا، کسی پہلو قرار نہ آنا،
 اذیت پہنچانے والے کو کوسنا، یا اس پر دانت پینا، نہانے دھونے، نئے کپڑے
 پہننے سے گریز کرنا، جس شخص پر گمان ہے کہ اس نے مجھے تکلیف یا نقصان پہنچایا
 ہے اس کی مدد سے ہاتھ روک لینا، اس سے حسن سلوک نہ کرنا یا اس سے بات
 چیت ترک کر دینا۔ یہ کہنا کہ آفات نے ہمارا گھر دیکھ لیا ہے۔ ہائے! اب میرا کیا
 بنے گا؟ نہ معلوم موت کب آئے گی، اس حالت سے تو مر جانا بہتر ہے وغیرہ۔
 تندرستی ہزار نعمت ہے:

اردو زبان کا یہ ایک محاورہ ہے جو حقیقت میں بھی سچ ہے۔ دراصل تندرستی سے
 ہی انسان عبادت کر سکتا ہے اور تندرستی سے ہی معاشرتی تعلقات نباہ سکتا ہے،
 تندرستی ہی سے حسن معاملہ کر سکتا ہے اور تندرستی ہی سے زندگی کا حقیقی لطف اٹھا سکتا
 ہے لیکن المیہ یہ ہے کہ زبان کے پٹھارے اور نفس کی چاہت کی خاطر اکثر لوگ
 خوراک میں بے اعتدالی اختیار کر کے بیماری مول لیتے ہیں۔

دورِ حاضر میں تو منہ اور پیٹ کا یہ دھندا کچھ زیادہ ہی چل نکلا ہے۔ بار بار کھانا
 اور کھانے کے لیے کھاتے ہی چلے جانا، اپنا کثیر مال کھانے پر خرچ کر کے اسے
 خارج اور ہضم کرنے کے لیے کھٹی بوتلوں کا سہارا لینا ایک عام بات ہے۔

رسول اللہ ﷺ نے فرمایا:

نِعْمَتَانِ مَغْبُونٌ فِيهِمَا كَثِيرٌ مِنَ النَّاسِ: الصَّحَّةُ وَالْفِرَاحُ.

دو نعمتیں ایسی ہیں کہ ان میں اکثر لوگ فریب کھاتے ہیں (نقصان اٹھاتے ہیں اور ان کی قدر نہیں کرتے) ایک صحت اور دوسرے فراغت۔ (بخاری: ۶۳۱۷)

صحت کی قدر یہ ہے کہ اسے بحالہ قائم رہنے دیا جائے اور بد پرہیزی کر کے یا اعتدال سے زیادہ یا مزاج کے خلاف کھا کر اسے خراب نہ کیا جائے۔ نیند، آرام اور معمولات کو ایک ایسی معقول حد میں رکھا جائے کہ صحت بگڑے نہیں بلکہ قائم رہے۔

رسول اللہ ﷺ نے فرمایا:

”روزِ قیامت سب سے پہلے بندے سے عطا کردہ نعمت کے متعلق سوال کیا جائے گا اور اسے کہا جائے گا کہ کیا ہم نے تمہارے جسم کو تندرست نہیں بنایا تھا اور (ٹھنڈے پانی) سے تمہیں سیراب نہیں کیا تھا؟“

(ترمذی، کتاب التفسیر: ۳۵۵۵۔ ابن حبان: ۲۵۸۲)

اس سے پتا چلتا ہے کہ روزِ قیامت ہمیں اپنی صحت کا بھی حساب دینا ہوگا۔

عافیت کی دعا کرنا:

انسان کو چاہیے کہ وہ اللہ تعالیٰ سے صحت اور عافیت کی دعا کرتا رہے کہ کسی بھی مشکل وقت سے، بیماری سے، تنگی و تکلیف سے اسے محفوظ رکھے۔

سیدنا انس رضی اللہ عنہ سے روایت ہے کہ رسول اللہ ﷺ بیمار لوگوں کے پاس سے گزرے اور پوچھا: آیا یہ لوگ صحت و عافیت کا (اللہ سے) سوال نہیں کیا کرتے تھے؟ (السلسلة الاحادیث الصحیحہ: ۲۱۹۷)

خصوصی شفا کی حامل اشیاء

شہد:

اللہ تعالیٰ نے شہد کے متعلق فرمایا:

وَ أَوْحَىٰ رَبُّكَ إِلَى النَّخْلِ أَنْ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ. ثُمَّ كُلِي مِن كُلِّ الثَّمَرَاتِ فَاسْلُكِي سُبُلَ رَبِّكِ ذُلَالًا يَخْرُجُ مِنْ بُطُونِهَا شَرَابٌ مُّخْتَلِفٌ أَلْوَانُهُ فِيهِ شِفَاءٌ لِلنَّاسِ إِنَّ فِي ذَٰلِكَ لَآيَةً لِّقَوْمٍ يَتَفَكَّرُونَ. (النحل: ۶۸، ۶۹)

”اور حکم بھیجا تیرے رب نے شہد کی مکھی کو کہ وہ بنائے پہاڑوں میں گھر اور درختوں میں جہاں چھتیاں ڈالتے ہیں۔ پھر ہر طرح کے میوؤں سے کھا، پھر اپنے رب کی صاف راہوں پر چل، اس کے پیٹ سے پینے کی چیز نکلتی ہے جس کے مختلف رنگ ہوتے ہیں اس میں لوگوں (کے کئی امراض) کی شفا ہے، بے شک اس میں غور کرنے والوں کے لیے نشانی بھی ہے۔“

شہد کی مکھی تمام حشرات میں سے خصوصی اہمیت کی حامل ہے۔ یہ مختلف درختوں کے پتوں، پھولوں اور میٹھی چیزوں پر بیٹھ کر ان کا رس چوستی ہے۔ اس رس کو اپنے منہ کے لعاب کی صورت میں جب باہر نکالتی ہے تو وہ سیال گاڑھے شیریں مادے کی صورت اختیار کر لیتا ہے۔ شہد کی مکھی اس شیریں مادے کو اپنے

چھتے میں اس نفاست اور حفاظت سے رکھتی ہے کہ عقل دنگ رہ جاتی ہے۔
شہد کئی رنگ کا ہوتا ہے، پیلا، بھورا، لال وغیرہ۔ گونیا دی طور پر اس کا ذائقہ
شیریں ہوتا ہے لیکن جس درخت یا پھل سے مکھی نے زیادہ تر رس چوسا ہوتا ہے
اس کے رنگ، بو اور ذائقے کا اثر بھی اس میں پایا جاتا ہے۔

دورِ قدیم میں مدتوں شہد شکر، چینی وغیرہ کی جگہ استعمال ہوتا رہا ہے۔ مختلف
کھانوں کو اسی سے میٹھا بنایا جاتا تھا۔ ”رسول اللہ ﷺ کو بھی شہد اور میٹھا پسند تھا۔“
(بخاری، کتاب الطب: ۵۶۸۲، ۵۴۳۱، ۴۹۱۲)

شہد کے طبی فوائد:

- ☆ شہد میں اگر کوئی کیڑا پڑ جائے تو وہ اس سے چپک کر مر جاتا ہے۔
- ☆ اسی لیے یہ جراثیم کش ہے۔
- ☆ اطباء زمانہ قدیم سے دوائیوں کو محفوظ رکھنے کے لیے اسے استعمال کرتے چلے
آ رہے ہیں۔ دنیائے طب میں جوارش، اطر یفل، لعوق، خمیرے اور بعض شربتوں
کا یہ لازمی جزو ہے۔
- ☆ شہد کسی دوسری چیز کو اپنے اندر جذب نہیں ہونے دیتا۔
- ☆ پھوڑے، پھنسی اور جلدی بیماریوں کے لیے مفید ہے۔
- ☆ پیٹ کے امراض کے لیے تیر بہدف ہے۔
- ☆ بالوں میں لگانے سے جوئیں اور لیکھیں مر جاتی ہیں۔
- ☆ بال لمبے کرتا اور ان کی چمک میں اضافہ کرتا ہے۔

☆ غذاؤں کو محفوظ رکھنے کے لیے بھی شہد استعمال کیا جاتا ہے۔ مثلاً سبزیاں، پھل وغیرہ خصوصاً کھجوروں کو عرصہ تک خراب ہونے سے بچاتا ہے۔

☆ یہ ایک ایسی میٹھی غذا ہے جس کے زیادہ بھی کھا لینے سے شوگر نہیں ہوتی بشرطیکہ پہلے سے شوگر کا مرض لاحق نہ ہو۔

☆ صحت کی بحالی اور کمزوری دور کرنے کا یہ بہترین نسخہ ہے۔

☆ سانس کی بیماری میں پانی گرم کر کے قہوہ بنا کر پینے سے فوری فائدہ ہوتا ہے۔

☆ بلغمی امراض میں مفید ہے۔

☆ زخم یا پھوڑے پر لگانے کے بعد زخم کا نشان باقی نہیں رہتا۔

☆ جلی ہوئی جگہ پر لگانے سے چھالا نہیں بنتا۔

☆ دانت درد ہو خصوصاً دانتوں کو کیڑا لگا ہوا ہو تو شہد میں سرکہ ملا کر لگانے سے

سکون ملتا ہے۔

☆ اگر آنکھ میں کوئی تنکا یا غبار یا کوئی کیڑا وغیرہ پڑ جائے تو شہد کا قطرہ آنکھ میں

ڈالنے سے آنکھ صاف ہو جاتی ہے اور آنکھ میں پڑی ہوئی چیز باہر آ جاتی ہے۔

☆ شہد آنکھ میں ڈالنے سے بینائی تیز ہوتی ہے۔

☆ پیٹ کی ہر بیماری، دست، قے، پچیش، قبض وغیرہ کے لیے مفید ہے۔

☆ اگر پھوڑے میں پیپ پڑ جائے یا پھوڑے کا منہ بن جائے لیکن پیپ خارج

نہ ہو رہی ہو تو شہد اور سرکہ باہم ملا کر لگانے سے پیپ پک کر خود بخود باہر نکلنے لگتی

ہے۔

مرض اور علاج احادیث کی روشنی میں

- ☆ شہد سدے کھولتا ہے۔
- ☆ بلغم کو خارج کرتا ہے۔
- ☆ ردی رطوبت کو رفع کرتا ہے۔
- ☆ پیشاب اور حیض جاری کرتا ہے۔
- ☆ ماں کا دودھ جاری کرتا ہے۔
- ☆ مٹانہ اور گردہ کی پتھری کو توڑتا ہے۔
- ☆ بلغمی مزاج والوں کے لیے اس سے بہتر کوئی دوا نہیں۔

ز مزم:

رسول اللہ ﷺ نے فرمایا:

ماء زمزم لما شرب له.

”زمزم کا پانی جس (نیت اور مقصد) کے لیے پیا جائے اسی کے لیے موثر

ہو جاتا ہے۔“ (ابن ماجہ، کتاب المناسک: ۳۰۶۲)

لہذا جو شخص کسی بیماری سے شفا کے لیے اسے پئے گا، ماء زمزم اس بیماری کے

لیے شفا ثابت ہوگا۔ ان شاء اللہ امت کے اکثر افراد کا یہ تجربہ ہے۔

زمزم وہ مبارک پانی ہے جو سیدنا اسماعیل علیہ السلام اور ان کی والدہ ماجدہ کے لیے

اللہ تعالیٰ نے جاری کیا اور تاقیامت اپنی شان بان کے ساتھ بہتا رہے گا۔ یہ تمام

پانیوں کا سردار ہے۔ سیدنا اسماعیل علیہ السلام اور ان کی والدہ کے لیے یہ پانی خوراک اور

مشروب دونوں کا کام دیتا رہا اور آج بھی یہ غذا کا کام بھی دیتا ہے اور مشروب کا

سیدہ عائشہ رضی اللہ عنہا سے روایت ہے، وہ آپ زرمم ساتھ اٹھالاتی تھیں اور خبر دیتی تھیں کہ رسول اللہ ﷺ بھی برتنوں اور مشکینوں میں آپ زرمم اٹھالاتے تھے اور آپ آپ زرمم مریض پر ڈالتے اور اس کو پلاتے۔

(ترمذی: ۹۶۳۔ بخاری فی التاريخ: ۳/۱۸۹۔ بیہقی: ۵/۲۰۲)

ابو ذر رضی اللہ عنہ جب کفار سے چھپتے چھپاتے مکہ مکرمہ رسول اللہ ﷺ سے ملنے کے لیے آئے تو چالیس روز تک صرف ماء زرمم ہی پر گزارا کرتے رہے جب کہ ان کے پاس کھانے پینے کے لیے اور کچھ بھی نہ تھا۔ رسول اللہ ﷺ کی جب ابو ذر رضی اللہ عنہ سے ملاقات ہوئی تو آپ نے فرمایا کہ یہ تو مزے دار کھانا ہے (مسلم: ۲۳۷۳) زرمم جس طرح ایک مشروب ہے، اسی طرح ایک مکمل غذا بھی ہے اور مکمل دوا بھی ہے۔ دورِ حاضر کی تحقیق نے اس پانی کو ہر قسم کی مضر چیزوں کی آمیزش سے پاک و صاف پایا ہے اور اس میں ان تمام اجزا کی موجودگی مطالعہ کی ہے جو انسانی صحت کے لیے مفید ہے۔

کلو نجی:

خالد بن سعد سے روایت ہے کہ ہم لوگ سفر میں تھے۔ ہمارے ساتھ غالب بن ابجر بھی تھے۔ وہ راستے میں بیمار ہو گئے۔ ہم لوگ مدینہ پہنچے تو وہ (اس وقت بھی) بیمار تھے۔ ابن ابی عتیق (عبداللہ بن محمد بن عبدالرحمن بن ابوبکر) ان کی عیادت کے لیے آئے تو ہم سے فرمایا: تم یہ کالا دانہ استعمال کرو۔ اس کے پانچ

سات دانے لے کر پیس لو پھر زیتون کے تیل میں ملا کر ان کی ناک میں چند قطرے اس طرف اور چند قطرے اس طرف ڈالو۔ کیونکہ عائشہ رضی اللہ عنہا نے ان سے بیان کیا کہ رسول اللہ ﷺ سے سنا کہ وہ فرما رہے تھے کہ کالا دانہ ہر بیماری کی شفا ہے سوائے سام کے۔ میں نے کہا، سام کیا ہے؟ انہوں نے جواب دیا: موت۔

(ابن ماجہ: ۲۳۳۹۔ بخاری: ۵۶۸۷، ۵۶۸۸)

یہ ایک خود رو پودا ہے لیکن دورِ حاضر میں اس کی کاشت بھی کی جا رہی ہے۔ کلونچی کے بیج سیاہ رنگ کے اور سائز میں چھوٹے ہوتے ہیں۔ اس کے بیجوں ہی کی مناسبت سے اسے حَبُّ السُّودا کالا دانہ یا سیاہ دانہ کہا جاتا ہے۔ اسے فارسی میں شوہبیز کہتے ہیں۔ کلونچی کے بیج پیاز کے بیج کے مشابہ ہوتے ہیں لیکن پیاز کے بیجوں میں چکنائی نہیں ہوتی جب کہ کلونچی کے بیجوں میں چکنائی ہوتی ہے۔ اگر انہیں کاغذ میں لپیٹ کر رکھیں تو کاغذ چکنا ہو جاتا ہے۔ کلونچی کے پھول ہلکے نیلے رنگ کے ہوتے ہیں۔ کلونچی کے بیجوں سے تیل حاصل کیا جاتا ہے جو اکثر بیماریوں کے لیے شفا کا حامل ہے۔ کلونچی کی بُو تَخ اور تیز ہوتی ہے، اس کے بیج ہمارے ہاں اچار میں بھی ڈالے جاتے ہیں۔ بعض گھرانوں میں اس کے بیج پیس کر یا موٹے موٹے ہی دیگر مصالحوں کی طرح سالن میں بھی ڈالنے کا رواج ہے۔

کلونچی کے خواص:

☆ مزاج گرم خشک ہے۔

☆ حیض اور پیشاب جاری کرتا ہے۔

- ☆ دے اور سانس کی بیماریوں میں اس کا سفوف چاول کے دانے برابر شہد میں ملا کر کھانے سے فائدہ ہوتا ہے۔
 - ☆ قونج اور جوڑوں کے درد میں مفید ہے۔
 - ☆ سرد بلغمی بیماریوں کے لیے نافع ہے۔
 - ☆ نزہ زکام کھانسی کے لیے مفید ہے۔
 - ☆ معدے کی کمزوری دور کرتی ہے۔
 - ☆ پیٹ کے کیڑے مارتی ہے۔
 - ☆ ذیابیطس کے مریضوں کے لیے مفید ہے۔
 - ☆ سرد اور گرم خشک، امراض میں مفید ہے۔
- سنامکی اور سنوٹ:

ابو ابی عبد اللہ بن ام حرام رضی اللہ عنہ سے روایت ہے کہ انہوں نے رسول اللہ صلی اللہ علیہ وسلم کی اقتدا میں دونوں قبلوں کی طرف رخ کر کے نماز پڑھی ہے۔ انہوں نے بیان کیا: میں نے رسول اللہ صلی اللہ علیہ وسلم سے سنا، آپ نے فرمایا:

عليكم بالسنا والسنوت فإن شفاء من كل ذاء إلا السام .
 ”سنا اور سنوٹ کو اختیار کرو ان میں سام کے سوا ہر بیماری سے شفا ہے۔ عرض کیا گیا: اے اللہ کے رسول صلی اللہ علیہ وسلم سام کیا ہے؟ فرمایا: موت۔“

(ابن ماجہ: ۳۳۵۷-حسن۔ نسائی فی الکبریٰ: ۷۵۷۷)

ابن ابی عبہ نے کہا: سنوٹ سے مراد خوشبودار پتے ہیں جو کھانے میں ڈالے

جاتے ہیں۔ بعض نے کہا اس سے مراد وہ شہد ہے جس میں گھی ملایا گیا ہو۔ نواب وحید الزماں نے سنوت کا ترجمہ ”سوئیہ“ کیا ہے۔

اس حدیث میں سنا اور سنوت دو بوٹیوں کا ذکر ہے۔ سنوت کے متعلق یقینی علم نہیں کہ وہ کون سی چیز ہے۔ رہی سنا تو یہ حجاز میں پیدا ہونے والی ایک بوٹی کا نام ہے۔ جس کی چھوٹی چھوٹی پتیاں ہوتی ہیں۔ اسی لیے پاک و ہند میں اسے سنا کی کہا جاتا ہے۔

طبعی خواص:

☆ سنا کی اعتدال سے قریب درجہ اول میں گرم اور خشک مزاج کی حامل ہے۔
☆ اس کی پتیاں پانی میں جوش دے کر اس پانی کو چھان کر پینے سے قبض دور ہو جاتی ہے۔

☆ یہ مقوی قلب ہے۔

☆ پرانے دردِ سر کے لیے اکسیر ہے۔

☆ خارش اور مرگی میں نافع ہے۔

☆ بالوں کو گرنے سے بچاتی ہے۔

کھینچنے لگوانا

سیدنا ابن عباس رضی اللہ عنہما سے روایت ہے کہ رسول اللہ ﷺ نے فرمایا:
اللہ تعالیٰ نے تین چیزوں میں شفا رکھی ہے۔ (۱) شہد (۲) کھینچنے لگوانا
(۳) داغنا۔ لیکن میں اپنی امت کو داغنے سے منع کرتا ہوں۔

(بخاری، کتاب الطب: ۵۶۸۰۔ ابن ماجہ: ۳۳۹۱)

سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:
”تمہاری دوائیں جن سے تم علاج کرتے ہو اگر کوئی بہتر دوا ہے تو وہ سینگ
لگوانا ہے۔“ (ابوداؤد: ۳۸۵۷۔ ابن ماجہ: ۳۳۷۶)

سیدنا انس رضی اللہ عنہ کہتے ہیں کہ رسول اللہ ﷺ نے فرمایا:
”جب تم میں سے کسی کا خون بھڑکنے لگ جائے (یعنی بلڈ پریشر ہو جائے) تو
وہ سینگ لگوائے، کیوں کہ خون کے جوش مارنے سے آدمی مر سکتا ہے۔“

(ابن جریر الطبری: ۱۰۶/۲، ۱۲۷۷۔ سلسلہ احادیث صحیحہ اردو ترجمہ: ۲۲۸۹)

احادیث میں لفظ حجامۃ آیا ہے جس کا اردو میں ترجمہ مندرجہ ذیل الفاظ سے کیا
جاتا ہے۔ ”سینگ لگوانا، کھینچنے لگوانا، چیرا دینا، سوئی چھو کر خون نکالنا، فصد کھلوانا
وغیرہ۔“

ہماری اردو زبان میں حجامت بنوانا سے مراد سر کے بال کٹوانا لیا جاتا ہے۔ پس منظر یہ ہے کہ دورِ قدیم میں حجام حضرات استرے کی نشتر کے ساتھ سر بھی مونڈتے تھے اور پکے ہوئے پھوڑوں کو استرے سے چیرا بھی دیتے اور فاسد خون نکال کر یعنی چھپنے لگا کر مختلف بیماریوں کا علاج بھی کیا کرتے تھے۔

دورِ حاضر میں استرے اور نشتر سے علاج کا کام اب باقاعدہ سرجری کی شکل اختیار کر چکا ہے اور سرجن ڈاکٹر اس کے لیے موجود ہیں جب کہ بال درست کرنے یا مونڈنے کا کام کرنے والوں کو اب بھی حجام ہی کہا جاتا ہے۔

چھپنے لگانا ایک قدیم طریقِ علاج ہے۔ جو عرب ممالک اور جنوب مشرقی ایشیا کے ممالک میں رائج رہا ہے۔ چین میں یہ طریقِ علاج آج بھی عام طور پر مقبول ہے۔ دراصل اکثر امراض ایسے ہیں جو خون کے دباؤ میں کمی بیشی یا کسی اور قسم کی تبدیلی سے لاحق ہوتے ہیں اگر خون کسی مناسب رگ کو کاٹ کر خارج کر دیا جائے تو مرض میں افاقہ ہو جاتا ہے۔

چھپنے لگانا گو ایک طریقِ علاج ہے لیکن مشکل ضرور ہے کیوں کہ اس میں مریض کی عمر، مریض کی حالت، مریض کی بیماری اور مزاج کی نوعیت، گرم و سرد کے ساتھ ساتھ خون خارج کرنے کی جگہ اور خون خارج کرنے کی مقدار ان سب کی سمجھ بوجھ ہونا ضروری ہے۔

رسول اللہ ﷺ کے زمانہ مبارک میں ایک غلام ابو طیبہ رضی اللہ عنہ چھپنے لگانے کے ماہر تھے۔ اور وہ اس کام کو بطور پیشہ کرتے، جو اجرت ملتی وہ اپنے مالک کو دے

دیتے۔

ایک بار رسول اللہ ﷺ نے ابو طیبہ رضی اللہ عنہ سے چھپنے لگوائے تو انہیں دو صاع غلہ بطور اجرت دیا اور ان کے مالک سے بات کر کے ابو طیبہ کی وہ ادائیگی جو وہ مالک کو ادا کرنے کے پابند تھے اس میں بھی کمی کروادی۔

(بخاری، کتاب الطب۔ مسلم، کتاب المساقات: ۱۵۷۷)

ایک اور روایت میں ہے کہ رسول اللہ ﷺ نے چھپنا لگوایا اور حجام کو اجرت دی۔ (بخاری: ۲۰۲۲ مسلم، کتاب السلام)

جابر رضی اللہ عنہ سے روایت ہے کہ رسول اللہ ﷺ کی زوجہ محترمہ ام سلمہ رضی اللہ عنہا نے سینگ لگوانے کی اجازت طلب کی تو رسول اللہ ﷺ نے ابو طیبہ کو حکم دیا کہ وہ انہیں چھپنے لگائیں۔ راوی بیان کرتے ہیں کہ میرے خیال میں ابو طیبہ ام المؤمنین کے رضاعی بھائی تھے یا نابالغ لڑکے تھے۔ (ابن ماجہ: ۳۲۸۰۔ مسلم: ۲۲۰۶)

جابر رضی اللہ عنہ سے روایت ہے کہ ایک بار رسول اللہ ﷺ گھوڑے سے کھجور کے تنے پر) سے گر پڑے، اس سے آپ ﷺ کے پاؤں کا جوڑ متاثر ہو گیا۔ راوی امام وکیع نے فرمایا کہ حدیث بیان کرنے کا مقصد یہ ہے کہ رسول اللہ ﷺ نے پاؤں میں تکلیف کی وجہ سے چھپنے لگوائے۔ (ابن ماجہ: ۳۲۸۵۔ ابوداؤد: ۶۰۲۔ ابن حبان: ۳۶۵)

ایک روایت میں ہے کہ رسول اللہ ﷺ گردن کے پہلوی حصوں اور گردن کے زیریں حصوں پر چھپنا لگوایا کرتے۔

(ترمذی: ۲۰۵۲۔ ابوداؤد: ۳۸۶۰۔ ابن ماجہ: ۳۲۸۳)

سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: جو شخص سترہ، انیس اور اکیسویں تاریخ (قمری) کو سیٹگی لگوائے اسے ہر بیماری سے شفا ہوگی۔

(ابوداؤد: ۳۸۶۱: حسن حدیث)

بذاتِ خود تاریخوں اور دنوں میں کوئی خاصیت نہیں ہوتی۔ البتہ آب و ہوا کی وجہ سے ان پر جو اثرات مرتب ہوتے ہیں، ان کا اثر مزاج پر بھی ہوتا ہے۔ جیسے اگر موسمِ برسات میں زخم ہو تو اس کا بھرنا مشکل ہو جاتا ہے۔ سیٹگی لگوانا دراصل فاسد مادوں کے اخراج کے لیے زخم لگوانا ہوتا ہے۔ سترہ، انیس اور اکیس کی قمری تاریخوں میں سمندر میں مدنتو بہت زیادہ ہوتا ہے اور نہ ہی کم اور عرب علاقہ سمندر سے تین اطراف سے گھرا ہوا ہے۔ لہذا سمندری آب و ہوا کا مزاج پر بھی اثر ہوتا ہوگا۔ زخم کے اچھا ہونے میں یقیناً ان تاریخوں کی کوئی حکمت کار فرما ہوگی۔ واللہ اعلم بالصواب

رسول اللہ صلی اللہ علیہ وسلم کا یہ حکم روایت کیا گیا ہے کہ چھپنے لگانے اور پچھنا لگوانے والے دنوں کا روزہ ٹوٹ گیا۔ (ابوداؤد: ۲۲۶۷)

سنن ابی داؤد کے شارح مولانا صلاح الدین یوسف لکھتے ہیں کہ یہ حکم اس حدیث نے منسوخ کر دیا ہے۔ سیدنا عبداللہ بن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے روزے کی حالت میں پچھنا لگوایا۔ (بخاری، کتاب الصیام: ۴۵۵) اس سے یہ پتا چلتا ہے کہ پچھنا لگانے اور پچھنا لگوانے والے دنوں کا روزہ نہیں ٹوٹتا۔ (مزید تفصیل کے لیے دیکھیے: روزہ اور جدید طبی مسائل)

مذکورہ بالا حدیث پر قیاس کرتے ہوئے بعض فقہانے کہا کہ جو شخص آپریشن کرے یا کروائے یا جو عورت اندرونی حصہ کی تشخیص کرے یا جو عورت تشخیص کروائے اس کا روزہ اور وضو دونوں ٹوٹ جاتے ہیں۔

جب کہ اصل مسئلہ یہ ہے کہ روزہ دونوں کا ان صورتوں میں سے کسی صورت نہیں ٹوٹتا البتہ اندرونی تشخیص کروانے والی عورت کا وضو ٹوٹ جاتا ہے اور تشخیص کرنے والی نے اگر دستاں پہن رکھے ہیں تو اس کا وضو نہیں ٹوٹتا۔

(مزید تفصیل کے لیے دیکھیے: بدنی طہارت اور خواتین)

گائے کا دودھ:

سیدنا عبداللہ رضی اللہ عنہ سے روایت ہے کہ نبی صلی اللہ علیہ وسلم نے فرمایا: اللہ تعالیٰ نے بڑھاپے کے علاوہ ہر بیماری کا علاج نازل کیا ہے۔ گائیوں کا دودھ لازمی طور پر استعمال کیا کرو، کیونکہ یہ ہر قسم کا درخت چرتی ہے۔ (ابوداؤد الطیالسی: ۳۶۸۔ حاکم: ۱۹۷/۳۔ البرار الکشف: ۴۱۵۱۔ سلسلہ احادیث صحیحہ: ۲۲۹۶)

زہیر بن معاویہ اپنی بیوی سے روایت کرتے ہیں، اس نے ملیکہ بنت عمر، جس نے اسے کسی تکلیف (کے علاج) کے لیے گائے کا گھی استعمال کرنے کی تجویز دی تھی۔ انہوں نے یہ چیز ذکر کی کہ اس نے سیدنا عمر بن خطاب رضی اللہ عنہ کی خلافت میں بکریاں ان کے مالکوں کو واپس کر دی تھیں۔ اور کہا، رسول اللہ صلی اللہ علیہ وسلم نے فرمایا: گائیوں کا دودھ شفا ہے، ان کا گھی دوا ہے اور ان کا گوشت بیماری

ہے۔“ (بغوی فی حدیث عمل بن الجعد: ۲۶۸۳۔ ابوداؤد فی المراسیل: ۲۵۰)

خواص:

- ☆ گائے کے دودھ کا رنگ زردی مائل ہوتا ہے۔
- ☆ گائے کا دودھ زود ہضم ہوتا ہے۔
- ☆ بہت سی بیماریوں کے لیے باعثِ شفا ہے۔
- ☆ گائے کا مکھن بھی دوسرے جانوروں کے دودھ سے بنائے گئے مکھن کی نسبت زیادہ شفا کا حامل ہوتا ہے۔
- ☆ گائے کا گوشت بھاری ہوتا ہے اس لیے دیر سے ہضم ہوتا ہے۔
- ☆ جوڑوں کے درد میں مبتلا شخص کو گائے کا گوشت کھانے سے پرہیز کرنا چاہیے۔ تندرست آدمی کھالے تو کوئی حرج نہیں۔
- ☆ گائے کی قربانی بھسی کی جاتی ہے۔



نبی کریم ﷺ کی تجویز کردہ دوائیں

بخار کا علاج:

جناب نافع سیدنا ابن عمر رضی اللہ عنہما سے روایت ہے کہ رسول اللہ ﷺ نے فرمایا: بخار کی تیزی جہنم کی لپٹ سے ہے، اسے پانی کے چھینٹے دے کر یا وضو کر کے، یا غسل کر کے ٹھنڈا کیا کرو۔ (بخاری، کتاب الطب - مسلم: ۲۲۰۲)

سیدنا ابو ہریرہ رضی اللہ عنہ سے مرفوعاً روایت ہے کہ رسول اللہ ﷺ نے فرمایا: بخار جہنم کی بھٹیوں میں سے ایک بھٹی ہے، اسے ٹھنڈے پانی کے ساتھ دور کیا کرو۔ (ابن ماجہ: ۳۲۷۵)

ایک حدیث میں ہے کہ رسول اللہ ﷺ نے فرمایا: جب تم میں سے کوئی بخار میں مبتلا ہو تو اسے ٹھنڈے پانی کے چھینٹے صبح سویرے تین دن دیے جائیں۔

(مستدرک: ۲۰۰/۴ - سند قوی ہے۔)

فاطمہ بنت منذر سے روایت ہے وہ کہتی ہیں کہ سیدہ اسماء بنت ابوبکر رضی اللہ عنہا (فاطمہ کی دادی) کے پاس جب کوئی بخار میں مبتلا عورت لائی جاتی تو وہ پانی منگوا کر اس کے گریبان میں ڈالتیں اور کہتیں کہ رسول اللہ ﷺ نے ہمیں بخار کو پانی سے ٹھنڈا کرنے کا حکم دیا ہے۔ (بخاری، کتاب الطب: ۵۴۲۴ - مسلم: ۵۷۲۱ - ترمذی:

۲۰۷۴ - ابن ماجہ: ۳۲۷۵)

سیدنا انس بن مالک سے روایت ہے کہ نبی ﷺ نے فرمایا: جب کسی کو بخار ہو جائے تو تین رات سحری کے وقت اس پر ٹھنڈا پانی بہایا جائے۔

(حاکم: ۲۰۰/۴، ۴۰۱۔ ابو یعلیٰ: ۳۷۹۴۔ ایضاً فی المختار: ۲۰۴۳۔ نسائی فی الکبریٰ:

۷۶۱۲۔ سلسلہ احادیث صحیحہ: ۲۲۸۶)

خود رسول اللہ ﷺ کو جب آخری بیماری لاحق ہوئی اور بخار شدید ہو گیا تو آپ ﷺ نے سات مشکیزوں میں پانی منگوایا اور اسے اپنے اوپر بہانے کا حکم دیا۔ چنانچہ آپ کو ایک بڑے برتن میں بٹھا کر آپ پر ان مشکیزوں کا پانی بہایا گیا۔

(بخاری: ۱۹۸، ۶۶۴۔ مسلم: ۹۳۶۔ ابن ماجہ: ۱۶۱۸)

تیز بخار کی حالت میں ماتھے پر ٹھنڈے پانی کی پٹیاں رکھنا، پانی جسم پر بہانا مفید ہے۔ دورِ حاضر میں بھی ڈاکٹر یہی علاج بتاتے ہیں۔

سیدنا رافع بن خدیج رضی اللہ عنہ سے روایت ہے کہ میں نے رسول اللہ ﷺ سے یہ فرمان سنا کہ بخارِ جہنم کی بھاپ سے ہے لہذا اسے پانی کے ذریعے سے ٹھنڈا کرو۔ پھر آپ عمار کے ایک بیٹے کے پاس تشریف لے گئے اور فرمایا:

اَكْشِفِ الْبَاسَ رَبَّ النَّاسِ ، اِلٰهِ النَّاسِ .

”تکلیف دور کر دے، اے لوگوں کے مالک، اے لوگوں کے معبود۔“

(ابن ماجہ: ۳۴۷۳۔ مسلم: ۲۲۱۲)

سیدنا جابر بن عبد اللہ رضی اللہ عنہ سے روایت ہے کہ رسول اللہ ﷺ ام سائب یا ام مسیب کے پاس تشریف لائے اور فرمایا: ام السائب یا ام المسیب تم کانپ رہی ہو

انہوں نے عرض کیا: یا رسول اللہ! بخار ہے اللہ اس میں برکت نہ کرے، آپ نے فرمایا: بخار کو برامت کہو، اس لیے کہ یہ آدمی کی خطاؤں کو اس طرح دور کر دیتا ہے جیسا کہ بھٹی لوہے کی میل کچیل کو دور کر دیتی ہے۔ (مسلم، کتاب البر والصلة والآداب) معلوم ہوا کہ دوا کے ساتھ ساتھ دعا بھی کرنا چاہیے۔

بخار جہنم کی آگ سے نجات کا باعث:

ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم ایک بیمار کی عیادت کے لیے تشریف لے گئے جسے بخار تھا۔ ابو ہریرہ رضی اللہ عنہ بھی ساتھ تھے۔ رسول اللہ صلی اللہ علیہ وسلم نے مریض سے فرمایا: خوش ہو جاؤ! اللہ تعالیٰ فرماتا ہے: بخار میں آگ ہے جسے میں دنیا میں اپنے بندے پر مسلط کرتا ہوں تاکہ آخرت میں جہنم کے عذاب کے عوض اس کا حصہ اس (بخار) کو قرار دیا جائے۔ (ابن ماجہ: ۳۴۷۰۔ ترمذی: ۲۰۸۸)

ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم کی مجلس میں بخار کا ذکر ہوا تو ایک آدمی نے اسے برا بھلا کہا۔ رسول اللہ صلی اللہ علیہ وسلم نے فرمایا:

لَا تَسْبَهَا فَإِنَّهَا تَنْفِي الذُّنُوبَ كَمَا تَنْفِي النَّارُ خَبثَ الْحَدِيدِ.

”بخار کو برامت کہو، اس سے گناہ اس طرح دور ہو جاتے ہیں جس طرح

آگ سے لوہے کی میل کچیل دور ہو جاتی ہے۔“ (ابن ماجہ: ۳۳۶۹)

بخار میں تلبینہ یا حلیس:

عائشہ رضی اللہ عنہا سے روایت ہے کہ رسول اللہ صلی اللہ علیہ وسلم کے گھر میں جب کسی کو بخار ہوتا

تو آپ حلیس یعنی تلبینہ تیار کرنے کا حکم دیتے اور فرمایا کرتے:

اس سے غم زدہ انسان کے دل کو سہارا ملتا ہے اور بیمار کے دل سے یہ رنج کو اس طرح دور کرتا ہے جس طرح کوئی عورت پانی کے ذریعے اپنے چہرے کے میل کچیل کو دور کرتی ہے۔ (ابن ماجہ: ۳۲۳۵۔ ترمذی: ۲۰۳۹)

سیدہ عائشہ رضی اللہ عنہا سے روایت ہے کہ نبی صلی اللہ علیہ وسلم نے فرمایا:
نا پسندیدہ مگر مفید چیز تلپینہ یعنی حساء کو اختیار کرو۔

ام المؤمنین نے فرمایا کہ جب رسول اللہ صلی اللہ علیہ وسلم کے گھر میں کوئی بیمار پڑ جاتا تو ہنڈیا (تلپینہ کی) آگ پر چڑھی رہتی حتیٰ کہ معاملہ کسی ایک طرف لگ جاتا یعنی وہ وفات پا جاتا یا شفا پاتا۔ (صحیح بخاری، کتاب المرض: ۵۶۹۰، ۵۶۸۹)

جو کا آٹا، یا گندم کا آٹا پانی میں ڈال کر خوب پکایا جاتا، پھر اس میں مٹھاس کے لیے شہد ڈال دیا جاتا۔ بعض اس میں زیتون کے تیل کا اضافہ بھی کرتے۔ اسے پتلا رکھا جاتا۔ یہ ایک رقیق اور طاقت ور غذا بن جاتی ہے۔

دورِ حاضر میں پتلا دودھ کا دلیہ، چاول اور مونگ کی دال کی تپلی کھڑی یا ساگو دانے کی تپلی سی کھیر تقریباً اسی سے ملتی جلتی غذائیں ہیں۔ البتہ جو کے آٹے سے بنائے جانے والے دلیے یعنی تلپینہ کی افادیت اپنی جگہ مسلم ہے۔

بخار کی حالت میں معدہ کمزور ہو جاتا ہے اور مریض کا کھانے کو جی نہیں چاہتا خصوصاً میٹھی یا پھکی غذا کی بجائے ترش یا نمکین اور چٹ پٹی چیز کھانے کو جی چاہتا ہے لیکن بخار کی حالت میں معدے کے لیے یہ سب چیزیں مفید نہیں ہوتیں۔

آدھے سر کا درو:

ابن عباس رضی اللہ عنہما سے روایت ہے کہ رسول اللہ ﷺ نے حجۃ الوداع کے سفر میں احرام کی حالت میں سردرد کی وجہ سے اس وقت کھنپے لگوائے جب آپ لُحی جمل (ایک چشمے) پر پہنچے تھے۔ (بخاری کتاب الطب: ۵۷۰۰)

آنکھ کی بیماری کے لیے:

رسول اللہ ﷺ نے فرمایا:

”کھنسی من میں سے ہے، اس کا پانی آنکھ کے لیے شفا ہے۔“

(بخاری: ۵۷۰۸)

کھنسی کے خواص:

- ☆ ساون بھاؤں میں زمین سے خود بخود آتی ہے۔
- ☆ پنجاب میں اسے سانپ کی چھتری کہا جاتا ہے۔
- ☆ کھنسی کا مزاج سرد خشک ہے۔
- ☆ رنگ سفید اور ذائقہ پھیکا ہوتا ہے۔
- ☆ اس کا سالن بھی پکایا جاتا ہے۔
- ☆ قے اور اسہال کے لیے مفید ہے۔
- ☆ بلغم ختم کرتی ہے اس لیے نزلہ زکام میں بھی نافع ہے۔
- ☆ آنکھ میں اس کا پانی ٹپکانے کا بہترین طریقہ یہ ہے کہ سرمہ کھل کرتے ہوئے اس میں کھنسی کا پانی بھی شامل کر لیا جائے۔
- ☆ آج کل یہ مصنوعی طریقے سے کاشت کی جا رہی ہے۔

بینائی کے لیے:

رسول اللہ ﷺ نے فرمایا:

”تمہارے سرموں میں سب سے بہترین سرمہ اشمہ ہے جو بینائی کو جلا دیتا ہے

اور پلکوں کے بال اگاتا ہے۔ (سنن ابن ماجہ: ۳۲۹۷۔ ابوداؤد: ۳۷۷۷۔ بخاری: ۵۷۱۳۔ مسلم: ۲۲۱۴)

سیدنا علی بن ابوطالب سے روایت ہے، رسول اللہ ﷺ نے فرمایا: تم اشمہ

سرمہ لازمی طور پر استعمال کیا کرو، یہ بال اگاتا، آنکھ میں پڑنے والے تنکے یا

ذرے کو نکال دیتا ہے اور آنکھ کی صفائی کرتا ہے۔

(بخاری: ۲۱۲/۸۔ طبرانی: ۱۸۳۔ ابونعیم: ۱۷۸/۳۔ سلسلہ احادیث صحیحہ: ۲۳۱۹)

اشمہ خاص اصفہانی سرمہ ہے۔ بعض نے اس کا رنگ چمک دار سیاہ بتایا ہے۔

جب کہ بعض اس کا رنگ سرخی مائل بتاتے ہیں۔ یہ گندھک اور سیسے کا مرکب ہے۔

خواص:

☆ عرق گلاب میں خوب کھل کر کے استعمال میں لانا مفید ہے۔

☆ یہ آنکھ کے پٹھوں کو قوت دیتا ہے۔

☆ گردوغبار اور آنکھ کا میل دور کرتا ہے۔

☆ نظر کو تیز کرتا ہے۔

☆ کستوری میں ملا کر استعمال کرنا نظر کی کمزوری کے لیے مفید ہے۔

☆ چربی کے ساتھ پیس کر جلی ہوئی جگہ پر لگائیں تو زخم میں اکڑاؤ نہیں آتا۔

☆ باریک پیس کر ناف اور ختنے پر لگائیں تو وہ جلد ٹھیک ہو جاتے ہیں۔

جناب نبیہ بن وہب سے مروی ہے کہ عمر بن عبید اللہ بن معمر کی آنکھیں خراب ہو گئیں تو انہوں نے جناب ابان بن عثمان رضی اللہ عنہ سے پوچھا کہ کیا کیا جائے؟ سفیان رضی اللہ عنہ نے بتایا کہ یہ ان دنوں امیر حج تھے۔ انہوں نے جواب دیا کہ ایلو اکالیپ کر لے۔ بے شک میں نے سیدنا عثمان رضی اللہ عنہ سے سنا تھا وہ یہ بات رسول اللہ صلی اللہ علیہ وسلم سے بیان کرتے تھے۔ (مسلم: ۱۲۰۴۔ ابوداؤد: ۱۸۳۸۔ احمد: ۱/۲۸)

☆ ایلو اگھیکوار نام کے پودے کے پتوں سے حاصل کیا جاتا ہے۔

☆ زردی مائل یا سرخی مائل بھورے یا سیاہ رنگ کے ٹکڑوں میں دستیاب ہے۔

☆ اس کا مزاج گرم خشک ہے۔

☆ بلغمی اور صفاوی فضولات کا اخراج کرتا ہے۔

☆ دائمی قبض کو رفع کرتا ہے۔

☆ حیض اور بول کی بندش کو بھی دور کرتا ہے۔

☆ جوڑوں کے درد کے لیے مفید ہے۔

☆ دل کو قوی کرتا ہے۔

☆ مایخو لیا کو دور کرتا ہے۔

☆ پیشانی اور کپٹی پر اس کو روغن گل میں ملا کر لگانے سے سردی سے نجات ملتی

ہے۔

☆ ناک اور منہ کے زخموں کے لیے نفع بخش ہے۔

☆ چہرے پر لپ کرنے سے رنگ نکھر آتا ہے۔

☆ جھوٹی بھوک اور فاسد خواہش کو روکتا ہے۔ (طب نبوی از امام ابن قیم)

گلے پڑنا یا کو التلثنا:

ام قیس بنت محسن رضی اللہ عنہا سے روایت ہے کہ میں اپنے بیٹے کو لے کر رسول اللہ صلی اللہ علیہ وسلم کی خدمت میں حاضر ہوئی (اس کے حلق میں تکلیف تھی) میں نے اس کا لٹکتا ہوا گلے کا کوانگلی سے دبا کر اوپر کیا تھا تو رسول اللہ صلی اللہ علیہ وسلم نے فرمایا:

تم اپنے بچوں کا علاج انگلی سے دبا کر کیوں کرتی ہو اور بچے کو تکلیف دیتی ہو۔ جب کہ تمہارے پاس عود ہندی موجود ہے۔ اس میں سات بیماریوں سے شفا ہے۔ ان میں ایک ذات الجنب (پسلی کا درد) بھی ہے اور حلق کی تکلیف میں اسے ناک میں پٹکایا جاتا ہے۔ (ابوداؤد: ۳۸۷۷۔ بخاری: ۵۷۱۳۔ مسلم: ۲۲۱۳)

عود ہندی کو قسط البحری یا قسط کہتے ہیں۔ ہندی میں اس کا نام کٹ ہے۔ یہ خوشبودار بوٹی کی جڑ ہوتی ہے۔

☆ اسے پیس کر زیتون کے تیل میں ملا کر ناک میں پٹکانے سے کوانٹکنے یا گلے پڑنے کی تکلیف کا آرام آ جاتا ہے۔

پسلی کا درد (ذات الجنب):

☆ پسلی کے درد کی صورت میں عود ہندی کو پیس کر پانی کے ساتھ مریض کو کھلایا جاتا ہے۔

☆ قسط البحری سفید زردی مائل ایک پودے کی جڑ ہے۔

☆ وزن میں ہلکی اور خوشبودار ہوتی ہے۔

☆ اعضائے رئیسہ یعنی دل، دماغ، جگر وغیرہ کو تقویت دیتی ہے۔

☆ سینہ کے درد میں تسکین دیتی ہے۔

☆ پیٹ کے کیڑے مارتی ہے۔

☆ اس کے سفوف میں ماء العسل (شہد ملا پانی) ملا کر لگانے سے جلد پر مختلف قسم کے داغ دور ہو جاتے ہیں۔

اسہال یعنی دست لگنا:

ایک شخص نے رسول اللہ ﷺ کی خدمت میں آ کر عرض کیا کہ میرے بھائی کو دست آرہے ہیں۔ آپ ﷺ نے فرمایا: اسے شہد پلاؤ۔ اس شخص نے دوبارہ آ کر عرض کیا: شہد پلایا ہے لیکن دست نہیں رکے۔ آپ ﷺ نے فرمایا: اسے شہد ہی پلاؤ۔ وہ شخص کچھ دیر بعد آیا اور کہنے لگا: دست نہیں رکے۔ آپ ﷺ نے فرمایا: صدق اللہ و کذب بطنُ اخیک اسقہ عسلاً۔

”اللہ کا فرمان سچا ہے اور تیرے بھائی کا پیٹ جھوٹا ہے۔ جا! جا کر اسے شہد پلا۔“ اس آدمی نے جا کر شہد پلایا تو اس کا بھائی اچھا ہو گیا۔

(بخاری، کتاب الطب: ۵۶۸۳۔ مسلم: ۵۷۲۳۔ ترمذی: ۲۰۸۲)

شہد پیٹ کی تمام بیماریوں کے لیے مفید ہے۔ رسول اللہ ﷺ نے جو یہ فرمایا کہ ”اللہ سچا ہے اور تمہارے بھائی کا پیٹ جھوٹا ہے۔“ اس سے پتا چلتا ہے کہ پیٹ کی بیماری کے لیے خصوصاً اسہال کے لیے اللہ تعالیٰ نے یہ نسخہ رسول اللہ ﷺ کو الہام کیا تھا۔

عرق النساء کا علاج:

انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: عرق النساء کا علاج یہ ہے کہ جنگلی بھیڑ (یا جنگلی دنبے) کی چکی (پٹھ کا گوشت) لے کر اسے پگھلا لیا جائے۔ پھر اس کے تین حصے کر لیے جائیں پھر ایک حصہ روزانہ نہار منہ پیا جائے۔ (ابن ماجہ: ۳۲۶۳)

عرق النساء ایک درد ہے جو سرین کے جوڑ سے شروع ہو کر ران کی پچھلی طرف سے نیچے کی جانب آتا ہے۔ یہ علاج عرب کے بدوی لوگوں کے لیے ہے جو سخت جان ہوتے ہیں۔ عرق النساء خشکی کی وجہ سے ہوتی ہے۔ جنگلی بکریاں جو نباتات کھاتی ہیں ان کا اثر ان کے گوشت میں بھی آ جاتا ہے۔
تسکینِ دل کے لیے:

ام المؤمنین عائشہ رضی اللہ عنہا فرماتی ہیں کہ جب کسی کے ہاں وفات ہو جاتی تو تسکینہ کی ہنڈیا چڑھادی جاتی پھر اس کا شرید بنایا جاتا کیوں کہ تسکینہ دل کے مریض کو تسکین دیتا اور غم کو ہلکا کرتا ہے۔ (بخاری: ۵۶۸۹، ۵۴۱۷، مسلم: ۵۷۳۰، ترمذی: ۳۰۳۹)۔
عائشہ رضی اللہ عنہا فرماتی ہیں کہ تسکینہ گو بیمار کو ناپسند ہی لگے مگر اس کے کھانے سے نفع ہوتا ہے۔ (بخاری، کتاب الطب: ۵۶۹۰، مسلم: ۵۷۳۰، ترمذی: ۳۰۳۹)۔
اس کے متعلق بخار کے علاج میں تفصیل گزر چکی ہے۔

نقاہت کا علاج:

اُمّ منذر سلمیٰ بنت قیس انصاریہ رضی اللہ عنہا سے روایت ہے کہ رسول اللہ صلی اللہ علیہ وسلم

ہمارے ہاں تشریف لائے اور آپ ﷺ کے ساتھ علی رضی اللہ عنہ بھی تھے جو بیماری سے اٹھے تھے اور کمزور تھے۔ ہمارے ہاں کھجوروں کے خوشے لٹک رہے تھے۔ رسول اللہ ﷺ اٹھے اور ان کو کھانے لگے۔ علی رضی اللہ عنہ بھی کھانے کے لیے اٹھے تو رسول اللہ ﷺ نے انہیں فرمایا: رک جاؤ! تم ابھی کمزور ہو۔ چنانچہ علی رضی اللہ عنہ کھجوریں کھانے سے رکے رہے۔ ام منذر رضی اللہ عنہا کہتی ہیں کہ پھر میں نے جو اور چقندر پکائے اور آپ ﷺ کی خدمت میں پیش کیے تو رسول اللہ ﷺ نے علی رضی اللہ عنہ سے فرمایا:

”علی کھاؤ یہ تمہارے لیے مفید ہیں۔“

(ابوداؤد: ۳۸۵۶۔ ترمذی: ۲۰۳۷۔ ابن ماجہ: ۳۳۳۳)

خواص:

- ☆ چقندر کو عربی میں سلق کہتے ہیں۔
- ☆ یہ شلجم اور مولیٰ کی طرح جڑ ہے جو سبزی کے طور پر استعمال کی جاتی ہے۔
- ☆ اس کا رنگ آتشی عنابی گہرا جامن ہوتا ہے۔
- ☆ اسے کچا بھی کھایا جاتا ہے اور پکا کر بھی۔
- ☆ اس میں فولاد کی وافر مقدار ہوتی ہے۔
- ☆ اس میں خون پیدا کرنے والے اجزا شامل ہوتے ہیں۔
- ☆ یہ دماغ کو تقویت دیتا ہے۔
- ☆ بلغمی مزاج والوں کے لیے خاص طور پر مفید ہے۔
- ☆ جسم کے سدے کھولتا ہے۔

☆ جگر کے فعل کو تیز کرتا ہے۔

☆ تلی کی سوزش کو کم کرتا ہے۔

☆ شہد اور چقدر کا پانی یرقان کے لیے مفید ہے۔

☆ بالوں کو اگانے اور ملائم کرنے کے لیے مہندی کے پتوں میں پیس کر ملا کر کام

میں لایا جاتا ہے۔

معلوم ہوتا ہے کہ چقدر اہل مدینہ کے ہاں اکثر کاشت کیا جاتا تھا اور وہ لوگ

اسے بڑی رغبت سے کھاتے تھے۔ چنانچہ سہل بن سعد کہتے ہیں کہ ایک بڑھیا

چقدر کی جڑیں پکایا کرتی اور اس پر جو کا آٹا چھڑک دیتی جو نہایت لذیذ ہوتا تھا۔

ہم جب جمعہ کی نماز پڑھ کر واپس آتے تو راستے میں اس کے ہاں یہ کھانا کھانے

کے لیے رک جاتے۔ (بخاری: ۹۳۸۔ مسلم: ۵۹۹۔ ابوداؤد: ۱۰۸۶۔ ترمذی: ۵۲۵۔ ابن ماجہ:

۱۰۹۹۔ ابن حبان: ۵۳۰۷۔ احمد: ۳۳۶/۵)

دبلا پن دور کرنے کے لیے:

مدینہ منورہ ہجرت کر کے آنے کے بعد یہاں کی آب و ہوا اکثر مہاجرین کو

راس نہ آئی اور انہیں بخار نے آیا۔ بالآخر رسول اللہ ﷺ نے دعا کی تو صحابہ کرام

کو اللہ تعالیٰ نے شفا دی۔

سیدہ عائشہ رضی اللہ عنہا کہتی ہیں کہ مدینہ منورہ آنے کے چند ماہ بعد میری رخصتی تھی

لیکن میں بہت کمزور اور دہلی پتلی تھی۔ میری والدہ نے چاہا کہ میں موٹی ہو جاؤں

لیکن مجھے کسی چیز نے فائدہ نہ دیا۔ حتیٰ کہ میری والدہ نے مجھے لکڑی اور کھجور ملا کر

مرض اور علاج احادیث کی روشنی میں

کھلائی تو اس سے میں خوب موٹی ہو گئی۔ (ابوداؤد: ۳۹۰۳۔ نسائی: ۶۷۲۵۔ ابن ماجہ: ۳۳۲۲)

عبداللہ بن جعفر رضی اللہ عنہما سے روایت ہے کہ میں نے رسول اللہ ﷺ کو کھجوروں کے ساتھ کھیر اور لکڑی ملا کر کھاتے دیکھا۔

(ابوداؤد: ۳۷۳۵۔ مسلم: ۲۰۴۲۔ بخاری: ۵۴۴۷)

کھیر اور لکڑی دونوں کھیرے ہی کی قسمیں ہیں۔ طبی زبان میں دونوں کو خیارین کہا جاتا ہے۔

خواص:

☆ کھیر اخون اور صفرا کی حدت کو دور کرتا ہے۔

☆ پیشاب بکثرت لاتا ہے۔

☆ یرقان میں مفید ہے۔

☆ نیند لاتا ہے۔

☆ مقوی قلب و جگر ہے۔

☆ خشک اور گرم مزاج والوں کے لیے بہترین غذا ہے۔

☆ آنسو کی سوزش ختم کرتا ہے۔

☆ پیاس بجھاتا ہے۔

☆ صفراوی دردِ سر کے لیے مفید ہے۔

☆ زخم سے بہتا ہوا خون بند کرنے کے لیے:

جب (غزوہ احد میں) رسول اللہ ﷺ کے سر مبارک پر پتھر لگا تو آپ ﷺ کا خود ٹوٹ گیا اور آپ کا چہرہ مبارک زخمی ہو گیا۔ سامنے کے دانتوں میں سے ایک دانت ٹوٹ گیا تو علی رضی اللہ عنہ ڈھال میں پانی بھر بھر کر لاتے جاتے اور فاطمہ رضی اللہ عنہا آپ کے زخم کو دھوتی جاتی تھیں۔ فاطمہ رضی اللہ عنہا نے دیکھا کہ پانی سے خون مزید بہتا جا رہا ہے تو انہوں نے ٹاٹ کا ٹکڑا جلا کر اسے (راکھ) رسول اللہ ﷺ کے زخم پر چپکا دیا چنانچہ اسی وقت خون بہنا بند ہو گیا۔ (بخاری: ۵۷۲۲، ۶۹۱۱، مسلم: ۱۷۹۰)

ٹاٹ گون سے بنایا جاتا ہے۔ یہ نرکل کی قسم کا پانی میں پایا جانے والا ایک پودا ہے۔ جس کے چھلکوں سے دھاگہ بنا کر چٹائیاں بنی جاتی ہیں، اسے پٹ سن بھی کہتے ہیں۔ اس کی راکھ خون کو روکنے کی صلاحیت رکھتی ہے۔ راکھ پٹ سن کی ہو یا کھجور کے پتوں کی یا کاغذ کی یا کسی اور چیز کی سب میں خون روکنے کی صلاحیت موجود ہے۔ البتہ پٹ سن کی راکھ سب سے بہتر ہے اگر میسر ہو تو ورنہ سوتی کپڑے کی راکھ استعمال کی جائے۔

☆ نرکل کو گون بھی کہتے ہیں۔ اس کی راکھ سے زخموں میں چھین نہیں ہوتی۔

☆ اگر اس کی راکھ کوسر کے میں ملا کر ناک میں ٹپکایا جائے تو نکسیر بند ہو جاتی ہے۔ زخم اور پھوڑے کا علاج:

رسول اللہ ﷺ نے فرمایا: زیتون کھاؤ کیوں کہ یہ بابرکت ہے اور اس کو سالن کے طور پر استعمال کرو اور اس کا تیل استعمال کرو کیوں کہ یہ ایک بابرکت درخت سے نکلتا ہے۔

(سنن دارمی: ۲۰۱۶۔ صحیح الترمذی للالبانی: ۱۵۰۸۔ السلسلة الاحادیث الصحیحة: ۳۷۹)

ایک حدیث میں ہے۔ روغن زیتون کو بطور سالن استعمال کرو اور اسے زخموں پر لگاؤ اس لیے کہ یہ ایک مبارک درخت سے حاصل ہوتا ہے۔

(سنن ابن ماجہ: ۳۳۱۹۔ مصنف عبدالرزاق: ۱۹۵۶۔ سند جید ہے)

زیتون وہ پھل ہے جس کی قسم اللہ تعالیٰ نے کھائی ہے۔ فرمایا:

وَالَّتَيْنِ وَالزَّيْتُونَ وَطُورِ سَيْنِينَ وَهَذَا الْبَلَدِ الْأَمِينِ. (التین: ۳۷)

”انجیر کی قسم اور زیتون کی اور طور سینا کی اور اس امن والے شہر (مکہ) کی

قسم۔“

اللہ تعالیٰ نے سورہ نور میں اس تیل زیتون کا ذکر اس طرح کیا ہے:

اللَّهُ نُورُ السَّمَوَاتِ وَالْأَرْضِ مِثْلُ نُورِهِ كَمِشْكُوهٍ فِيهَا مِصْبَاحٌ
الْمِصْبَاحُ فِي زُجَاجَةٍ الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ
مُبْرَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ يَكَادُ زَيْتُهَا يُضِيءُ وَلَوْ لَمْ تَمْسَسْهُ
نَارٌ نَوْراً عَلَى نُورٍ يَهْدِي اللَّهُ لِنُورِهِ مَنْ يَشَاءُ وَيَضْرِبُ اللَّهُ الْأَمْثَالَ
لِلنَّاسِ وَاللَّهُ بِكُلِّ شَيْءٍ عَلِيمٌ. (النور: ۳۵)

”اللہ آسمانوں اور زمینوں کا نور ہے، اس کے نور کی مثال ایسی ہے گویا ایک

طاق ہے، جس میں ایک چراغ ہے اور چراغ میں ایک قندیل ایسی صاف شفاف

گویا موتی کا سا چمکتا ہوا تارا ہے۔ اس میں ایک مبارک درخت کا تیل جلایا جاتا

ہے (یعنی) زیتون کہ نہ مشرق کی طرف ہے اور نہ مغرب کی طرف، ایسا معلوم ہوتا

ہے کہ اس کا تیل خواہ آگ سے چھوئے یا نہ چھوئے جلنے کو تیار ہے، روشنی پر روشنی ہو رہی ہے، اللہ اپنے نور سے جسے چاہتا ہے سیدھی راہ دکھاتا ہے اور اللہ مثالیں بیان کرتا ہے لوگوں کو سمجھانے کے لیے اور اللہ ہر چیز سے واقف ہے۔“

زیتون کا پھل سبز کا ٹھے بیر یا عناب کے برابر ہوتا ہے۔ اس کا اچار بھی ڈالا جاتا ہے اور سالن بھی پکایا جاتا ہے۔ اس سے روغن بھی نکالا جاتا ہے۔ روغن زیتون اس قدر اہم اور جانا پہچانا نام ہے کہ عربی زبان میں تیل کے لیے زیت کا لفظ عام ہو چکا ہے۔

خواص:

- ☆ روغن زیتون ہر قسم کے زہر میں مفید ہے۔
- ☆ پیٹ کے کیڑے خارج کرتا ہے۔
- ☆ بالوں میں لگانے سے ان کی سفیدی رک جاتی ہے۔
- ☆ جسم کی ہر قسم کی دردوں میں متاثرہ جگہ پر اس سے مالش کرنے سے شفا ہوتی ہے۔

☆ زیتون کا تیل چہرے کی رنگت نکھارتا ہے۔

☆ پیٹ کے فعل کو اعتدال پر لاتا ہے۔

☆ مقوی بدن ہے۔

☆ زیتون کا اچار بھوک بڑھاتا ہے۔

☆ زیتون کی لکڑی جلانے سے حاصل ہونے والا تیل داد، چنبل اور دیگر جلدی

بیماریوں کے لیے مفید ہے۔

☆ اعصابی دردوں اور جوڑوں کے دردوں میں اس کی مالش مفید ہے۔
زہر اور جادو کے اثر سے بچاؤ کے لیے:

رسول اللہ ﷺ نے فرمایا:

”جو شخص عجمہ کھجور کے سات دانے صبح کے وقت کھائے اسے اس روز زہر یا

جادو نقصان نہیں پہنچائے گا۔“ (ابوداؤد: ۳۸۷۶۔ بخاری: ۵۷۶۹۔ مسلم: ۵۳۰۷)

عجمہ کھجور کے لیے رسول اللہ ﷺ نے برکت کی دعا کی لہذا اس میں یہ تاثیر

قیامت تک کے لیے رہے گی۔ ان شاء اللہ نیز عجمہ کھجور جنت کا پھل ہے۔

کھجور کے عربی میں بہت سے نام ہیں۔ تازہ کھجور کو رطب کہتے ہیں۔ خشفہ

ردی اور سخت کھجور۔ تمر بھی اس کا نام ہے۔ کھجوروں کے باغ کو نخل (جمع نخیل) کہا

جاتا ہے۔ کھجور کے گابھ کو طلع کہتے ہیں۔ قرآن حکیم میں کھجور کا ذکر موجود ہے۔

یہ ایک صحرائی درخت ہے۔ صحرا میں چونکہ پانی نہیں ہوتا۔ اللہ نے اس کی

جڑوں کو یہ صلاحیت دی ہے کہ وہ دور دور کی زمین سے پانی کھینچ کر اپنے اندر

جذب کرتی رہتی ہیں۔ اسے صحرا کی حور بھی کہا جاتا ہے۔ اس کی ٹہنیوں اور پتوں

سے روزمرہ استعمال کی بہت سی چیزیں بنتی ہیں۔

کھجور خشک کر کے ذخیرہ کر لی جاتی ہے۔ اس لحاظ سے اس کی اہمیت اور بھی

بڑھ جاتی ہے تین چار کھجوریں کھا کر پانی کا ایک گلاس پی لینے سے جسم کی غذائی

ضرورت پوری ہو جاتی ہے۔ کھجور کا درخت صحرا کی تمام سختیاں برداشت کرنے کی

صلاحیت رکھتا ہے۔ اس کی جڑیں زمین میں دو در دو تک سختی سے پیوست ہوتی ہیں، یہی وجہ ہے کہ یہ سخت طوفانی ہواؤں میں بھی اکھڑتا نہیں۔

اگر اس کا سر کاٹ دیا جائے تو یہ مردہ ہو جاتا ہے۔ پھر اس پر نہ کوئلیں پھوٹی ہیں، نہ پھل لگتا ہے۔ اس کی یہ خوبی بھی ہے کہ یہ سارا سال پھل دیتا رہتا ہے۔

رسول اللہ ﷺ نے ایک بار صحابہ کرام سے فرمایا: بتاؤ وہ کون سا پھل ہے جس کی مثال مومن کی طرح ہے؟ صحابہ کا خیال جنگلی درختوں کی طرف گیا۔ اس مجلس میں عبد اللہ بن عمر رضی اللہ عنہما بھی شامل تھے۔ وہ کہتے ہیں کہ مجھے خیال آیا کہ یہ درخت کھجور کا ہے لیکن میں چھوٹا ہونے کی وجہ سے چپ رہا۔ جب دیگر صحابہ جو اب نہ دے سکے تو آپ نے فرمایا: یہ کھجور ہے۔ (بخاری، کتاب العلم)

یہ پھل زچہ اور بچہ کے لیے ربانی غذا ہے۔ اللہ تعالیٰ نے مریم علیہا السلام کو عیسیٰ علیہ السلام کی پیدائش کے وقت فرمایا تھا:

وَهُزِّي إِلَيْكِ بِجِذْعِ النَّخْلَةِ تُسْقِطُ عَلَيْكَ. (مریم: ۲۵)

گویا عیسیٰ علیہ السلام کی بھی پہلی غذا یہی تھی۔ رسول اللہ ﷺ بھی نومولود بچوں کی تحنیک کھجور ہی سے کیا کرتے تھے۔

رسول اللہ ﷺ عید الفطر کے روز عید گاہ جانے سے پہلے طاق کھجوریں کھاتے

تھے۔ (بخاری: ۹۵۳)

زخم آنا یا کانٹا چھبنے کا علاج:

رسول اللہ ﷺ کی آزاد کردہ خادمہ اُمّ رافع سلمیٰ بیان کرتی ہیں کہ رسول اللہ

ﷺ کو جب بھی کوئی زخم آ جاتا یا کانٹا چھب جاتا تو آپ اس پر مہندی لگاتے۔

(ابن ماجہ: ۳۵۰۲۔ یہ حدیث شواہد کی بنا پر حسن ہے)

خواص:

- ☆ دوسرے درجے میں سرد خشک ہے۔
- ☆ اس کا تیل جوڑوں کے درد کے لیے مفید ہے۔
- ☆ اس کا تیل استعمال کرنے سے تھکن دور ہوتی ہے۔
- ☆ جذام کے شروع کے مرض میں اس کی پتیاں رات کو بھگو کر اس کا پانی چھان کر پینے سے فائدہ ہوتا ہے۔
- ☆ چچک میں پاؤں کے تلووں کو مہندی گھول کر لگائی جائے تو آنکھیں چچک کے دانوں سے محفوظ رہتی ہیں۔
- ☆ اس کے پتے پیس کر انہیں گوندھ کر جلی ہوئی جگہ پر لگانا فائدہ دیتا ہے۔
- ☆ مہندی گوندھ کر سر ہاتھ اور پاؤں میں لگانے سے گرمی کے اثرات دور ہوتے ہیں۔
- ☆ خشک خارش جو گرمی کے سبب سے مہندی لگانے سے زائل ہو جاتی ہے۔
- ☆ عورتیں اسے سنگھار کے لیے استعمال کرتی ہیں۔



متعدی امراض

متعدی امراض سے مراد ایسے امراض ہیں جو ایک شخص سے دوسرے شخص کو بھی لاحق ہو جاتے ہیں۔ دورِ حاضر کی تحقیق کے مطابق ہر بیماری جراثیم کے ذریعے ایک دوسرے میں منتقل ہو سکتی ہے۔ اس تحقیق کے مطابق کھانسنے، چھینکنے، تھوکنے، مل کر ایک ہی برتن میں کھانے پینے اور بعض بیماریوں کے جراثیم صرف ہاتھ چھو لینے سے ایک سے دوسرے جسم میں منتقل ہو کر اسے بھی بیمار کر دیتے ہیں۔ رسول اللہ ﷺ کے دور میں بھی بعض بیماریوں کے متعدی ہونے کا تصور پایا جاتا تھا لیکن رسول اللہ ﷺ نے اس تصور کی بھرپور تردید کی اور یہ واضح کیا کہ اللہ کے حکم کے بغیر کوئی بیماری کسی دوسرے کے جسم میں منتقل نہیں ہو سکتی۔ سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”چھوت لگنا، بدشگونی لینا، الو کا منحوس ہونا، صفر کا منحوس ہونا سب لغو خیالات ہیں البتہ جذامی سے اس طرح دور بھاگو جس طرح شیر سے بھاگا جاتا ہے۔“

(بخاری، کتاب الطب: ۵۷۰۷)

سیدنا عبداللہ بن عباس رضی اللہ عنہما سے روایت ہے کہ رسول اللہ ﷺ نے فرمایا:

لَا تُدِيمُوا النَّظَرَ إِلَى الْمَجْذُومِينَ .

”جذام والے کو تکلیفی باندھ کر نہ دیکھو۔“ (ابن ماجہ: ۳۵۴۳)

سرید ثقفی رضی اللہ عنہ سے روایت ہے کہ قبیلہ ثقیف کے وفد میں ایک مجذوم آدمی تھا۔ آپ نے اسے پیغام بھیجا کہ واپس چلے جاؤ، ہم نے تمہاری بیعت لے لی۔

(ابن ماجہ: ۳۵۴۳۔ مسلم: ۲۲۳۱، کتاب السلام)

ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: مریض کو صحت مند پر پیش نہ کیا جائے۔ (بخاری: ۵۷۷۰۔ مسلم: ۲۲۲۱۔ ابو داؤد: ۳۹۱۱۔ ابن ماجہ: ۳۵۴۱۔

سلسلہ احادیث صحیحہ: ۲۳۵۰)

ان احادیث سے پتا چلتا ہے کہ عام بیماریاں چھوت کی وجہ سے ایک دوسرے کو نہیں لگتیں البتہ بعض مہلک بیماریاں چھوت کی وجہ سے ایک دوسرے کو لگ سکتی ہیں۔ جیسا کہ آپ صلی اللہ علیہ وسلم نے جذام زدہ شخص کے متعلق فرمایا کہ اس سے اس طرح دور بھاگو جس طرح شیر سے بھاگتے ہو۔

یاد رہے کہ جذامی شخص کے گھر والے یا تیمارداری کرنے والے احتیاط تو کریں گے لیکن ایسا بھی نہیں کہ وہ اسے گھر ہی سے نکال باہر کریں یا بیماری کی وجہ سے اسے تنہا چھوڑ دیں۔ کیوں کہ موت اور زندگی اللہ تعالیٰ کے ہاتھ میں ہے۔ اگر ہر بیماری ایک سے دوسرے کو لگ جایا کرتی تو دنیا میں کوئی شخص زندہ نہ بچتا۔

دور حاضر میں ڈاکٹروں نے جراثیم کا ہوا اس قدر عام کر دیا ہے کہ باہم ماں باپ اور ان کے بچے بھی ایک ہی تولیہ، ایک ہی کنگھی تک استعمال نہیں کرتے جب کہ کھانے پینے کے برتن الگ الگ رکھنے کا رواج تو عام ہو چکا ہے۔ یہ سب وہمی

باتیں اور معاشرے کا ایک ناروا اور ناگوار تکلف ہے۔
طاعون:

رسول اللہ ﷺ نے فرمایا:

جب تم کسی علاقے میں طاعون (پھیلنے) کی خبر سنو تو وہاں نہ جاؤ اور جب اس ملک میں طاعون آجائے جس میں تم رہ رہے ہو تو وہاں سے نہ نکلو۔

(بخاری، کتاب الطب: ۵۷۲۸، ۳۲۷۳۔ مسلم: ۵۷۴۰)

طاعون ایک مہلک اور وبائی بیماری کا نام ہے۔ بعض نے کہا کہ یہ ایک پھوڑا ہے جو گلٹی کی طرح نکلتا ہے اور اکثر جان لیوا ثابت ہوتا ہے۔ بعض کے خیال میں یہ وبائی ہیضہ ہے جس سے ہلاکتیں عام ہونے لگیں۔

بعض کے خیال میں ہر وبائی مرض جس سے ہلاکت عام ہو طاعون کہلاتا ہے۔ رسول اللہ ﷺ نے طاعون والے علاقے میں جانے سے منع اس لیے کیا کہ

کہیں ایسا نہ ہو کہ وہاں جانے والا بیمار پڑ جائے اور وہ تقدیر ہی کو کوسنے دینے لگے اور یہ کہے کہ اگر فلاں طاعون زدہ علاقے میں نہ جاتا تو ہلاک نہ ہوتا۔ حالانکہ موت کا وقت مقرر کیا جا چکا ہے۔ طاعون زدہ علاقے میں رہنے والوں کو وہاں سے نہ

نکلنے کا حکم دینے میں یہ حکمت ہے کہ ممکن ہے اس آدمی میں بھی طاعون کے جراثیم آچکے ہوں اگر وہ اس علاقے سے کہیں اور جائے گا تو اس کے ساتھ ہی اس کے جراثیم بھی جائیں گے۔ نیز اگر وبائی مرض والے علاقے سے تندرست لوگوں نے

کسی اور علاقے کی طرف جانا شروع کر دیا تو جو لوگ اس علاقے میں وبا کا شکار

ہو چکے ہیں ان کی دیکھ بھال کے لیے کوئی بھی نہیں رہے گا۔ جب کہ بیمار کی تیمار داری کرنا نیکیوں میں سے ایک نیکی ہے۔

سیدنا ابن عباس رضی اللہ عنہما سے روایت ہے کہ سیدنا عمر رضی اللہ عنہ کے دورِ خلافت میں ملکِ شام میں طاعون کی وبا پھیلی، انہی دنوں سیدنا عمر رضی اللہ عنہ بعض صحابہ کے ساتھ ان علاقوں کی رعیت کا حال دیکھنے کے لیے مدینہ سے روانہ ہوئے۔ اثنائے راہ آپ کو طاعون کی خبر ملی۔ آپ نے مہاجرین اور انصار سے مشورہ کیا۔ کسی نے واپس لوٹ جانے اور کسی نے ملک شام میں جانے کا مشورہ دیا۔ پھر آپ نے فتح مکہ سے پہلے ایمان لانے والے مسلمانوں کو بلا کر مشورہ کیا تو انہوں نے یہی رائے دی کہ آپ کا لوٹ جانا مناسب ہے۔ سیدنا عمر رضی اللہ عنہ مدینہ کی طرف لوٹ آئے۔ سیدنا ابو عبیدہ بن الجراح رضی اللہ عنہ نے کہا کہ کیا آپ اللہ کی تقدیر سے بھاگتے ہیں؟ سیدنا عمر رضی اللہ عنہ نے کہا کہ اگر یہ کلمہ کوئی اور کہتا تو میں اسے سزا دیتا۔ ہم اللہ کی تقدیر سے بھاگ کر اللہ کی تقدیر کی ہی طرف بھاگتے ہیں۔ ابو عبیدہ یہ تو بتاؤ! اگر تمہارے پاس اونٹ ہوں اور تم ایک نالے میں پہنچو جس کے دونوں کناروں میں ایک کنارہ سرسبز ہو اور ایک خشک اور تم سرسبز کنارے میں اونٹ چراؤ تو یہ اللہ کی تقدیر سے ہوگا اور اگر تم خشک کنارے میں چراؤ جب بھی اللہ کی تقدیر سے ہوگا (تقدیر سے نکل جانا کہیں بھی ممکن نہیں)۔ اتنی دیر میں سیدنا عبدالرحمن بن عوف رضی اللہ عنہ آگئے جو کہیں گئے ہوئے تھے اور ان مشوروں میں شریک نہیں ہوئے تھے۔ انہوں نے یہ سن کر فرمایا کہ میرے پاس اس کی دلیل موجود ہے کہ رسول اللہ صلی اللہ علیہ وسلم نے فرمایا: جب تم

سنو کہ کسی علاقے میں وبا پھیلی ہوئی ہے تو وہاں نہ جاؤ اور اگر اس ملک میں وبا پھیل جائے تو جہاں تم رہ رہے ہو وہاں سے مت نکلو۔ یہ سن کر عمر رضی اللہ عنہ کا شکر بجالائے کہ ان کا فیصلہ حدیث کے مطابق ہی تھا اور واپس مدینہ لوٹ آئے۔

(بخاری: ۵۷۲۹۔ مسلم: ۵۷۲۵)

سیدہ عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا:

”طاعون میری امت کے لیے شہادت اور جنوں میں سے تمہارے دشمنوں کے لیے ندامت و پشیمانی ہے۔ اس کا زخم اونٹ کی غدود کی طرح ہوتا ہے۔ جو بغل اور پیٹ کے نرم حصہ پر نکلتا ہے۔ جو اس بیماری کی وجہ سے مر جائے تو شہید ہوگا اور جو (اسی علاقے میں) ڈٹا رہا، وہ اللہ کے راستے میں سرحد پر مقیم رہنے والے کی طرح ہے اور جس نے راہ فرار اختیار کی، وہ جنگ سے بھاگ جانے والے کی طرح ہے۔ (طبرانی فی الاوسط: ۵۵۲۷۔ ابوبکر بن خلاد فی الفوائد (ق ۳۶/۱) والیاق لہ۔ سلسلہ احادیث صحیحہ: ۲۳۱۵)



حرام چیزوں سے علاج

جن چیزوں کو اللہ تعالیٰ نے حرام قرار دیا ہے، ان کے ذریعے علاج کرنا بھی جائز نہیں۔ کیوں کہ حرام چیزوں سے اللہ تعالیٰ نے مکمل طور پر دور رہنے کی تلقین فرمائی ہے۔ اگر کسی ایک صورت میں ان کا جواز دے دیا جاتا تو پھر حرام سے کراہت، نفرت اور اس کی مضرت دلوں میں پختہ نہ ہو پاتی۔ اللہ تعالیٰ نے جن چیزوں کو حرام قرار دیا ہے ان کے متبادل حلال چیزیں زیادہ بہتر، عام اور کثیر نفع کی حامل بنائی ہیں۔

شراب سے علاج:

رسول اللہ ﷺ سے ایک شخص نے شراب سے علاج کرنے کا پوچھا تو آپ ﷺ نے منع کر دیا۔ اس نے دوبارہ سوال کیا تو بھی آپ ﷺ نے منع کر دیا۔ اس شخص نے پھر عرض کیا: اللہ کے نبی! یہ تو دوا ہے۔ آپ ﷺ نے فرمایا:

وَلَكِنَّهَا ذَاءٌ ”بلکہ یہ بیماری ہے۔“ (ابوداؤد: ۳۸۷۲۔ مسلم: ۱۹۸۴)

ابو ہریرہ رضی اللہ عنہ سے روایت ہے کہ رسول اللہ ﷺ نے خبیث (حرام) دواؤں کے استعمال سے منع کیا۔ (ابوداؤد: ۳۸۷۰۔ ترمذی: ۲۰۴۵۔ ابن ماجہ: ۳۴۵۹)

دورِ حاضر میں الکوحل (شراب کے ست) کا استعمال اکثر دوائیوں میں کیا جا رہا ہے جب کہ بت سی کھانے پینے کی چیزوں میں بھی الکوحل ڈالا جاتا ہے خصوصاً

کھلے مشروبات کوکا کولا، سیون اپ وغیرہ میں۔ خوشبوؤں میں بھی الکوحل کا استعمال عام ہے۔ ایسی تمام چیزیں جن میں الکوحل ہو، استعمال نہیں کرنی چاہئیں۔

(مزید حرام آمیز اشیا کے لیے دیکھیے غیر مسلموں کی مصنوعات اور ہم)

حرام جانوروں کا استعمال دوا میں:

جو جانور حرام ہیں ان کو دوا میں کسی طور پر بھی شامل کرنا جائز نہیں۔ مثلاً مینڈک، چیونٹیاں، سانپ، چھپکلی، جھینگر، سور، گینڈا، شیر، لومڑ، بلی، چوہا، کینچوے وغیرہ۔

رسول اللہ ﷺ سے ایک طبیب نے مینڈک کے متعلق پوچھا کہ کیا وہ اسے دوا میں ڈال لے تو آپ ﷺ نے مینڈک کو قتل کرنے (اور دوا میں ڈالنے سے) منع فرمایا۔ (ابوداؤد: ۱۰۳۸۷-۳۸۷۱، نسائی، کتاب الصيد: ۱۰۳۶۰)

دورِ حاضر میں ہومیو پیتھک، ایلو پیتھک اور یونانی دواؤں میں بھی مختلف حرام جانوروں کو استعمال کیا جاتا ہے۔

صرف طبِ یونانی کے اکثر مسلمان اطباء ایسے ہیں جو حرام جانوروں کو دوائیوں میں استعمال نہیں کرتے۔ جب کہ ہومیو پیتھک اور ایلو پیتھک دوائیوں میں حرام جانور مثلاً چوہے، جھینگر وغیرہ عام ڈالے جاتے ہیں۔

حرام کا استعمال مجبوری میں:

اگر جانی خطرہ لاحق ہو تو پھر حرام اس قدر استعمال کرنے کی اجازت ہے جتنے سے جان بچ سکتی ہو۔ فرمانِ ربانی ہے:

فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ. (البقرہ: ۱۷۳)
 ”پس جو کوئی مجبور ہو جائے، نہ ہی وہ (حکمِ الہی کا) باغی ہو، نہ ہی حد سے بڑھ جانے والا تو اس پر کوئی گناہ نہیں۔“

اسی اصول کے تحت اگر تکلیف شدید ترین ہو جائے اور حرام دوا یا حرام آمیز دوا کے علاوہ کوئی اور علاج میسر نہ ہو تو ناگواری کے ساتھ اس دوا کا اتنا استعمال کیا جاسکتا ہے جس سے تکلیف کی شدت میں کمی آجائے یا جان بچ جائے۔

ریشم کا استعمال مردوں کے لیے حرام ہے لیکن بیماری میں اگر اس کی ضرورت محسوس ہو تو اسے پہنا جاسکتا ہے۔ انس رضی اللہ عنہ فرماتے ہیں کہ رسول اللہ ﷺ نے زبیر رضی اللہ عنہ اور عبدالرحمن بن عوف رضی اللہ عنہ کو خارش کی وجہ سے ریشم پہننے کی اجازت دی۔ (بخاری: ۵۸۳۹، ۲۹۱۹، مسلم: ۵۳۶۰، ابوداؤد: ۳۲۲۵، ترمذی: ۱۷۸۶، ابن ماجہ: ۳۶۲۸)

(۳۶۲۸)

داغنا:

رسول اللہ ﷺ نے فرمایا:

تین چیزوں میں شفا ہے (۱) شہد (۲) سینگی لگوانا (۳) داغنا لیکن میں اپنی امت کے لیے داغنے کو پسند نہیں کرتا۔ (بخاری: ۵۶۸۰، ابن ماجہ: ۳۳۹۱)

اس سے پتا چلتا ہے کہ رسول اللہ ﷺ کو داغنے کا علاج پسند نہیں تھا گو آپ نے اسے حرام بھی نہیں کہا۔

جابر رضی اللہ عنہ کا بیان ہے کہ رسول اللہ ﷺ نے ابی بن کعب رضی اللہ عنہ کی طرف ایک

طیب بھیجا جس نے ان کی رگ کاٹی۔ (ابوداؤد: ۳۸۶۳)
صحیح مسلم میں یہ اضافہ بھی ہے کہ رگ کاٹنے کے بعد اس جگہ کو داغا۔

(مسلم، کتاب السلام: ۲۲۰۷)

سعد بن معاذ رضی اللہ عنہ کو غزوہ احزاب میں تیر لگنے سے زخم آیا تو آپ نے ان کا خیمہ مسجد میں لگوا دیا۔ رسول اللہ صلی اللہ علیہ وسلم نے انہیں داغ بھی لگوایا۔

(ابوداؤد: ۳۸۸۶-مسلم: ۲۲۰۸-احمد: ۳۶۳/۳-من حدیث حماد بن سلمہ)

صحابہ کرام داغ لگوانے سے بچنے کی کوشش کرتے تھے۔ چنانچہ عمران بن حصین رضی اللہ عنہ کہتے ہیں کہ رسول اللہ صلی اللہ علیہ وسلم نے ہمیں داغنے سے منع کیا۔ پس ہم نے

داغ لگوایا تو کامیاب رہے نہ یہ مفید ثابت ہوا۔ (ابوداؤد: ۳۸۶۵-احمد: ۴۴۴/۴)
مراد یہ ہے کہ جہاں تک ہو سکے داغنے کے علاج سے پرہیز کرنا چاہیے۔ اگر کسی صورت آرام نہ آئے تو پھر آخری چارہ کار کے طور پر یہ علاج کیا جاسکتا ہے۔
عقرا اپنے والد (مغیرہ بن شعبہ) سے روایت کرتے ہیں کہ رسول اللہ صلی اللہ علیہ وسلم نے فرمایا:

جس نے خود کو داغایا دم کروایا وہ توکل سے محرم ہو گیا۔

(ابن ماجہ: ۳۴۸۹-ترمذی: ۲۰۵۵)

یحییٰ بن سعد بن زرارہ روایت کرتے ہیں کہ سعد بن زرارہ کو حلق میں درد ہوا جسے ذبح کہتے ہیں۔ نبی صلی اللہ علیہ وسلم نے فرمایا: میں ابو امامہ (سعد بن زرارہ) رضی اللہ عنہ کے علاج کی پوری کوشش کروں گا حتیٰ کہ معاملہ میرے بس سے باہر ہو جائے۔ نبی

ﷺ نے انہیں اپنے ہاتھ سے داغا لیکن وہ فوت ہو گئے تو رسول اللہ ﷺ نے فرمایا:

یہودیوں کو بری موت نصیب ہو۔ وہ کہتے ہیں کہ نبی نے اپنے ساتھی کی جان کیوں نہ بچالی۔ میں تو اس کے لیے یا اپنے لیے (اللہ کے فیصلے کے مقابلے میں) کچھ اختیار نہیں رکھتا۔ (ابن ماجہ: ۳۴۹۲)

ذبح ایک گلے میں ہونے والے درد یا زخم کا نام ہے جس میں مریض کے بچنے کی امید کم ہوتی ہے۔

اس حدیث سے پتا چلتا ہے کہ دوا اور علاج صرف ایک تدبیر ہے۔ شفا دینا یا موت اور زندگی یہ سب اللہ تبارک و تعالیٰ کے دستِ قدرت میں ہے۔ کسی انسان کا اس میں کوئی اختیار نہیں یہاں تک کہ نبی ﷺ کا بھی موت اور حیات میں کوئی اختیار نہیں ہے۔

عبداللہ بن عباس رضی اللہ عنہما سے روایت ہے کہ رسول اللہ ﷺ ایک دن ہم لوگوں میں آئے تو فرمایا: (خواب میں) میرے سامنے تمام اگلی امتیں لائی گئیں۔ میں نے کوئی رسول ایسا دیکھا جس کے ساتھ ایک ہی آدمی تھا۔ کسی نبی کے ساتھ دو ہی آدمی تھے۔ کسی کے ساتھ دس سے کم۔ پھر میں نے فرشتوں کی ایک جماعت دیکھی۔ جس سے آسمان کے کنارے ڈھانپ گئے تھے۔ میں نے سمجھا یہ میری امت ہوگی۔ فرشتوں نے کہا: یہ موسیٰ نبی اور ان کی امت کے لوگ ہیں۔ پھر مجھ سے کہا گیا کہ ادھر دیکھو۔ میں نے دیکھا تو لوگوں کی ایک بہت بڑی جماعت تھی

جس نے آسمان کا کنارہ ڈھانپ لیا تھا۔ فرشتوں نے کہا کہ یہ آپ ﷺ کی امت ہے اور اس میں ستر ہزار آدمی ایسے ہیں جو بلا حساب جنت میں داخل ہوں گے۔ اس کے بعد لوگ چلے گئے۔ رسول اللہ ﷺ نے یہ نہیں بتایا کہ یہ بلا حساب جنت میں جانے والے کون ہوں گے۔ صحابہ آپس میں کہنے لگے کہ ہم لوگ کفر و شرک کی حالت میں پیدا ہوئے اور ایک مدت بعد اللہ اور اس کے رسول پر ایمان لائے۔ ستر ہزار ہمارے بیٹے ہوں گے جو پیدائشی مسلمان ہیں۔ یہ خبر رسول اللہ ﷺ کو پہنچی تو آپ ﷺ نے فرمایا: یہ ستر ہزار وہ لوگ ہیں جو (دنیا میں) بدشگونی نہیں لیتے، نہ داغ لگواتے ہیں اور نہ منتر کرتے ہیں بلکہ اپنے رب پر بھروسہ کرتے ہیں۔ عکاشہ بن محسن رضی اللہ عنہ کھڑے ہوئے اور کہا: یا رسول اللہ! کیا میں ان ستر ہزار میں ہوں؟ آپ ﷺ نے فرمایا: ہاں۔ پھر ایک اور شخص (سعد بن عبادہ) نے کھڑے ہو کر کہا: کیا میں بھی ان میں ہوں؟ آپ ﷺ نے فرمایا: تم سے پہلے عکاشہ کے لیے جو ہونا تھا سو ہو چکا۔ (بخاری: ۵۷۵۲، ۳۴۱۰، مزید تفصیل کے لیے دیکھیے: دم کرنا اور کرانا)



پرہیز

”پرہیز علاج سے بہتر ہے۔“

یہ مقولہ سونی صدر درست ہے۔ اگر انسان بیمار ہو کر دوا کرنے کی بجائے پرہیز کرے تو بیمار ہونے کے امکانات حیرت انگیز حد تک کم ہو جاتے ہیں۔ رسول اللہ ﷺ بھی پرہیز کے اصول کو مد نظر رکھتے تھے۔

ام منذر سلمیٰ بنت قیس انصاریہ رضی اللہ عنہا سے روایت ہے کہ رسول اللہ ﷺ تشریف لائے۔ آپ کے ہمراہ علی بن ابوطالب رضی اللہ عنہ بھی تھے۔ علی رضی اللہ عنہ بیماری کی وجہ سے کمزور ہو گئے تھے۔ ہمارے ہاں نیم پختہ کھجوروں کے خوشے لٹک رہے تھے۔ نبی ﷺ ان میں سے لے کے کھجوریں کھا رہے تھے۔ علی رضی اللہ عنہ نے بھی کھانے کے لیے کھجوریں لیں تو نبی ﷺ نے فرمایا: علی! رک جاؤ تم ابھی بیماری سے اٹھے ہو اس لیے کمزور ہو۔ ام منذر کہتی ہیں میں نے نبی ﷺ کے لیے چقندر اور جو پکائے۔ نبی ﷺ نے فرمایا: علی! اس میں سے کھاؤ، یہ تمہارے لیے زیادہ مفید ہے۔ (ابن ماجہ: ۲۳۳۲۔ ترمذی، ابواب الطب: ۲۰۳۷۔ ابوداؤد: ۳۸۵۶)

عقبہ بن عامر جہنی رضی اللہ عنہ سے روایت ہے کہ رسول اللہ ﷺ نے فرمایا:

لَا تُكْرَهُوا مَرْضَاكُمْ عَلَى الطَّعَامِ وَالشَّرَابِ فَإِنَّ اللَّهَ يُطْعِمُهُمْ

وَيَسْقِيهِمْ .

”اپنے مریضوں کو کھانے پینے پر مجبور نہ کیا کرو۔ انہیں اللہ تعالیٰ کھلاتا اور پلاتا ہے۔“ (ابن ماجہ: ۳۴۴۳-ترمذی: ۲۰۴۰-السلسلۃ الاحادیث الصحیحہ: ۷۷۷)

کیوں کہ بیماری میں مریض کا کھانے کو جی نہیں چاہتا لہذا اسے زبردستی نہیں کھلانا چاہیے مبادا قے آجائے یا طبیعت مزید بگڑ جائے۔

صہیب بن سنان رومی رضی اللہ عنہ سے روایت ہے کہ میں نبی صلی اللہ علیہ وسلم کی خدمت میں حاضر ہوا جب کہ رسول اللہ صلی اللہ علیہ وسلم کے سامنے روٹی اور کھجوریں تھیں۔ نبی صلی اللہ علیہ وسلم نے فرمایا: آئیے تناول کیجیے۔ میں نے کھجوریں کھانا شروع کر دیں۔ رسول اللہ صلی اللہ علیہ وسلم نے فرمایا: تم کھجوریں کھا رہے ہو حالانکہ تمہاری آنکھ دکھتی ہے۔ میں نے کہا: میں دوسری طرف سے چبارہا ہوں۔ یہ سن کر رسول اللہ صلی اللہ علیہ وسلم مسکرا دیے۔ (ابن ماجہ: ۳۴۴۳-بیہقی: ۳۴۴/۹-حاکم: ۳۹۹/۳)

رسول اللہ صلی اللہ علیہ وسلم نے پرہیز کے طور پر ایسا فرمایا اور صہیب رضی اللہ عنہ نے لطیف مزاح کیا کہ میں دوسرے طرف کے جڑے سے کھا رہا ہوں۔ اس سے معلوم ہوتا ہے کہ رسول اللہ صلی اللہ علیہ وسلم اور صحابہ کرام اس قدر بے تکلف تھے کہ آپس میں مزاح بھی کر لیتے تھے۔



مصلح چیز کا استعمال

رسول اللہ ﷺ نے فرمایا: اگر تمہارے کسی مشروب میں مکھی گر جائے تو ساری مکھی کو مشروب میں ڈبو کر باہر نکال دو کیوں کہ اس کے ایک پر میں بیماری ہے جب کہ دوسرے پر میں شفا ہے۔ (بخاری: ۵۷۸۲)

ایک روایت میں ہے کہ مکھی کے ایک پر میں زہر ہے اور دوسرے میں شفا ہے۔ جب یہ کھانے میں گرتی ہے تو اسے ڈبو دیا کرو کیوں کہ یہ زہر والے پر کے بل گرتی ہے اور شفا والے پر کو اونچا رکھتی ہے۔ (ابن ماجہ: ۳۵۰۴)

گویا اس کے دوسرے پر کو مشروب میں ڈبو دینا اس کا مصلح ہے جس کے باعث بیماری سے بچا جاسکتا ہے۔ بعض نے کہا اس حدیث میں بیماری سے مراد حقیقی بیماری ہے۔ بعض نے کہا، اس سے مراد کبر کی بیماری ہے۔ لہذا مکھی جتنا حقیر کیڑا اگر غذا میں نظر آ جائے تو اسے نکال کر غذا گرانے کی بجائے استعمال کرنی چاہیے کہ یہ کبر کا علاج ہے۔



رسول اللہ ﷺ نے کھجور اور تربوز ملا کر کھایا اور فرمایا:

اس (تربوز) کی ٹھنڈک اس (کھجور) کی گرمی کو زائل کر دیتی ہے اور اس (کھجور) کی گرمی اس (تربوز) کی ٹھنڈک کو مارتی ہے۔

(ابوداؤد، کتاب الاطعمہ: ۳۸۳۸۔ ابن حبان: ۵۲۴۶۔ ترمذی: ۱۸۴۳)

تربوز کو عربی میں بطیخ کہتے ہیں۔ یہ ایک شیریں اور پیشاب آور پھل ہے۔ قبض کشا بھی ہے۔ گرمیوں میں پیدا ہوتا ہے۔ یہ پیاس بجھاتا ہے۔ تربوز بادی ہوتا ہے اس لیے تازہ کاٹ کر کھانا چاہیے مزاج میں سرد ہے۔ یہ بیل کے ساتھ لگنے والا بڑے سائز کا پھل ہے۔

کھجور مزاج میں گرم ہوتی ہے۔ رسول اللہ ﷺ نے غذا کا ایک اہم اصول یہ بتایا کہ جب کوئی اپنی خاصیت میں شدید الاثر غذا استعمال کی جائے تو اس کی مصلح غذا کو ساتھ شامل کر لینا چاہیے تاکہ اس کی تاثیر کی شدت میں کمی آجائے۔ یاد رہے کہ یہ اصول ایک اصول ہے۔ ضروری نہیں کہ ہر شخص کو کسی غذا کی مصلح غذا بھی میسر ہو لہذا جو ملے جیسا ملے، اللہ پر توکل کرتے ہوئے کھالینا چاہیے۔ ہاں مصلح چیز بھی ساتھ آسانی سے موجود ہو تو پھر اس کا استعمال بہتر ہے۔ اگر بیمار کو شدید الاثر چیز استعمال کرانا ہو تو طبیب کو چاہیے کہ ساتھ اس کا مصلح بھی تجویز کرے تاکہ مریض کی طبیعت میں مزید کوئی بگاڑ پیدا نہ ہو۔

تربوز کے خواص:

- ☆ اس میں حیاتین، اے، ب اور ج پائے جاتے ہیں۔
- ☆ مزاج کے لحاظ سے سرد تر ہے۔
- ☆ سوداوی اور صفراوی مزاج والوں کے لیے بہترین غذا ہے۔
- ☆ بلڈ پریشر میں اس کا استعمال مفید ہے۔

- ☆ پیاس کی شدت کو کم کرتا ہے۔
- ☆ گردے کی پتھری خارج کرتا ہے۔
- ☆ مٹانہ صاف کرتا ہے۔
- ☆ پیشاب آور ہے۔
- ☆ تپ محرقہ میں مفید ہے۔
- ☆ سکین کے ہمراہ استعمال کرنا یرقان میں نافع ہے۔
- ☆ مفرح قلب ہے۔
- ☆ پیشاب کی نالی کی سوزش کے لیے مفید ہے۔
- ☆ معدہ اور آنتوں کے زخم مندمل کرتا ہے۔
- ☆ بہی کے ساتھ استعمال کرنا اسہال اور پچش کے لیے نافع ہے۔
- ☆ اس کو کھانے کے تقریباً ایک گھنٹہ بعد تک پانی پینے سے گریز کرنا چاہیے ورنہ قے اور دست آنے کا خدشہ ہوتا ہے۔



رسول اللہ ﷺ نے پانی بیٹھ کر پینے اور تین سانسوں میں پینے کی ہدایت اور فرمایا کہ یہ خوش گوار رگوں کو سیراب کرنے والا اور زود ہضم ہوتا ہے۔

(مسلم: ۲۰۲۸۔ ابن حبان: ۵۳۳۰۔ ترمذی: ۱۸۸۴۔ احمد: ۱۸۵/۳، ۱۱۹/۳)

اس سے پتا چلتا ہے کہ خوراک اور مشروب کو حفظانِ صحت کے اصولوں کے مطابق استعمال کرنا چاہیے خصوصاً سنت کے مطابق کیوں کہ حقیقت میں سنت کے

مطابق کیا جانے والا ہر کام جسمانی صحت کا بھی ضامن ہے اور روحانی صحت کا باعث بھی ہے۔ (تفصیل کے لیے دیکھیے: کھانے اور پینے کے آداب) بیماری میں عبادت کی تخفیف:

اللہ تعالیٰ اپنے بندوں پر بڑا مہربان اور شفیق ہے۔ اس نے بیماری کی حالت میں اپنے بندوں پر عبادت کا بوجھ بھی بہت کم رکھا ہے۔

☆ بیماری اور لاچارگی کی حالت میں نماز جیسے بھی پڑھ سکتے ہوں، پڑھنے کی اجازت ہے۔ مثلاً بیٹھے ہوئے، لیٹے ہوئے، اشارے کے ساتھ وغیرہ۔

(تفصیل کے لیے دیکھیے: بیمار کی نماز)

☆ بیماری کی حالت میں حکم ہے کہ اگر تم مریض ہو تو پھر دوسرے (تندرستی کے) دنوں میں فرض روزوں کی تعداد روزہ رکھ کر پوری کر لو اور بیماری میں روزے چھوڑ دو۔ (البقرہ: ۱۸۵)

☆ دورانِ حج اگر محرم کے سر میں جوئیں بہت زیادہ ہو جائیں یا سر میں زخم ہو جائے تو بال کٹوانے کی اجازت دی گئی ہے۔ (تفصیل کے لیے دیکھیے: بیماری کی نماز) جسم کو ہلاک کرنے کی ممانعت:

اللہ تعالیٰ نے انسانی جسم کو تخلیق کیا ہے اور اسی نے اپنی عبادت کے لیے روح و جسم کا اس دنیا میں اتصال رکھا ہے۔ انسان کی زندگی اور موت دونوں پر اختیار اللہ تبارک و تعالیٰ کا ہے۔ اللہ تعالیٰ نے انسان کو یہ جسم امانت کے طور پر دیا ہے لہذا اس کو چاہیے کہ وہ اس جسم کی بیماریوں سے اور ہلاکت سے حفاظت

کرے۔ رب کریم کا فرمان ہے:

لَا تَقْتُلُوا أَنْفُسَكُمْ. (النساء: ۲۹)

”اپنی جانوں کو ہلاک مت کیا کرو۔“

جسم کو ہلاک کرنا تین طرح سے ہے:

(۱) جان ہی کو مار ڈالنا جسے خودکشی بھی کہتے ہیں، یہ قطعاً حرام ہے۔ رسول اللہ ﷺ نے فرمایا: جس شخص نے زہر پی کر خود کو ہلاک کیا۔ اس کا زہر اس کے ہاتھ میں ہوگا جسے وہ جہنم کی آگ میں ہمیشہ پیتا رہے گا۔ (ابوداؤد: ۲۰۳۸، ترمذی: ۲۰۳۳، بخاری: ۵۷۷۸، مسلم: ۱۰۹، احمد: ۲۰۳۲۔ مزید تفصیل کے لیے دیکھیے: خودکشی ایک سنگین گناہ)

(۲) دوسری صورت یہ ہے کہ انسان حرام اور مضر صحت چیزوں کا استعمال کر لے مثلاً بھنگ، فیون، شراب، نشہ آور اشیاء، تمباکو، وغیرہ یا کسی ایسی چیز کی اس قدر زیادہ مقدار استعمال کر لے کہ اس سے ہلاکت کا خطرہ ہو مثلاً مٹی کا تیل، سوڈا ملا ہوا پانی یا پھنکری ملا پانی پی جانا، نیند آور گولیاں زیادہ مقدار میں کھالینا وغیرہ۔

(مزید تفصیل کے لیے دیکھیے: خودکشی ایک سنگین گناہ)

(۳) جسم کی صحت اور اعضا کی درستی کی طرف کسی قسم کی توجہ نہ دیں تو بھی جسم آہستہ آہستہ کمزور ہو کر ہلاکت کی طرف بڑھتا چلا جاتا ہے۔

رسول اللہ ﷺ نے عبد اللہ بن عمرو رضی اللہ عنہ سے یہ فرمایا تھا کہ تم پر تمہارے نفس کا بھی حق ہے اور تم پر تمہاری آنکھ کا بھی حق ہے۔ (بخاری، مسلم، کتاب النکاح)

یہ آپ نے اس وقت فرمایا جب انہوں نے تمام رات عبادت کرنے کا ارادہ کیا تھا۔

اس سے یہ پتا چلتا ہے کہ جسم اور جسمانی اعضاء کو ان کی ضرورت کے مطابق انہیں آرام بھی پہنچانا چاہیے اور ان کو خوراک اور دوا بھی فراہم کرنا چاہیے تاکہ جسم صحیح طور پر کام کر سکے۔



اس موضوع پر ہماری مزید کتب

☆ بچے کی صحت اور احتیاطی تدابیر

☆ بیمار کی نماز

☆ ہمارا دسترخوان

☆ وہ خوش قسمت کھانے جو نبی ﷺ نے کھائے

☆ کھانے اور پینے کے آداب

☆ مشکوک اشیاء سے پرہیز

☆ عبادت ایک عبادت

☆ خودکشی ایک سنگین گناہ

☆ دم کرنا اور کرانا





☆ نظر لگنا

www.KitaboSunnat.com

”اسلامی معاشرت“

کے اہم انفرادی پہلو

- ☆ انسان کا مقصد حیات اللہ کی عبادت و اطاعت ہے۔ لہذا اس کی عبادت و اطاعت کے تقاضے..... اطاعت رسول ﷺ کی حدود میں رہ کر کرنا۔
- ☆ خاتم النبیین ﷺ کی اطاعت اور محبت کو ہر شعبہ زندگی میں ملحوظ رکھنا۔
- ☆ اولاد کو اللہ کی خاص نعمت سمجھ کر..... اسلامی اقدار و آداب کے مطابق اس کی پرورش کرنا۔
- ☆ بلوغ کی عمر کو پہنچتے ہی فوراً نکاح کا اہتمام کرنا۔
- ☆ انتخاب زوج کی تلاش میں تقویٰ کو ترجیح دینا۔
- ☆ طویل منگنی کی بجائے نکاح اور رخصتی کرنا۔
- ☆ اشیائے ضرورت میں نبوی معیار کو نمونہ بنانا..... زائد ملے تو اللہ تعالیٰ کی حدود میں رہ کر خرچ کرنا۔
- ☆ اللہ تعالیٰ کے حکم استیذان پر عمل کرنا۔
- ☆ ستر و حجاب اور غضب بصر کی پابندی کرنا۔
- ☆ حقوق لینے کی بجائے دوسروں کے حقوق ادا کرنے میں کوشاں رہنا
- ☆ مرد کا منصب تو ام کے تقاضے کفالت بہ کسب حلال حفاظت او امر و نواہی اور امارت و خلافت کا علم حاصل کرنا اور ممکنہ حد تک اسے بروئے کار لانا۔
- ☆ خواتین کا احترام اور وقار برقرار رکھنا۔
- ☆ عورت کا گھر میں نیک کراطاعت توام (شریعت کی حدود میں رہ کر) کرنا اور نگرانی اطفال کی ذمہ داریاں نبھانا۔
- ☆ دنیا کی دیگر اقوام کی مسرفانہ زندگی اور تعیش کی بجائے صحابہ کرام رضی اللہ عنہم کے طرز حیات کی پیروی کرنا۔
- ☆ رفاہ دنیا کے بجائے فلاح آخرت میں ڈوبے رہنا۔



مشروع علم و حکمت

ندیم ٹاؤن ڈاکخانہ اعوان ٹاؤن لاہور

